



# Ġabra tal-ġurisprudenza

KONKLUŻJONIJIET TAL-AVUKAT ĠENERALI  
KOKOTT  
ipprezentati fis-16 ta' Frar 2017<sup>1</sup>

**Kawża C-74/16**

**Congregación de Escuelas Pías Provincia Betania**  
vs  
**Ayuntamiento de Getafe**

[talba għal decizjoni preliminari mressqa mill-Juzgado de lo Contencioso-administrativo no 4 de Madrid (qorti amministrattiva Nru 4 ta' Madrid, Spanja)]

“Kompetizzjoni — Għajnuna mill-Istat — Artikolu 107(1) TFUE — Taxxa Spanjola fuq il-kostruzzjoni, l-installazzjonijiet u x-xogħlijiet — Eżenzjoni mit-taxxa għall-Knisja Kattolika — Distinzjoni bejn l-attività ekonomika u mhux ekonomika tal-Knisja Kattolika — Attivitajiet tal-Knisja Kattolika li ma jsegwux skop strettament reliġjuż — Attivitajiet fil-kuntest tal-missjoni soċjali, kulturali jew edukattiva tal-Knisja Kattolika — Knejjes, gruppi reliġjużi u komunitajiet reliġjużi — Artikolu 17 TFUE — Artikolu 351 TFUE”

## I – Introduzzjoni

1. Meta Stat Membru jehles komunità reliġjuża minn ċerti taxxi, u jagħmel dan fil-fatt ukoll għal attivitajiet li ma għandhomx skop strettament reliġjuż, dan jikkostitwixxi għajnuna mill-Istat ipprojbata skont l-Artikolu 107(1) TFUE? Din hija fil-qofol il-kwistjoni li dwarha l-qorti Spanjola f'dan il-każ qiegħda titlob kjarifika mingħand il-Qorti tal-Ġustizzja.
2. Din il-kwistjoni titqajjem fl-isfond ta' diversi eżenzjonijiet mit-taxxa li r-Renju ta' Spanja kkonceda lill-Knisja Kattolika bis-saħħa ta' Ftehim internazzjonali li ġie konkluż fl-1979 mas-Santa Sede. Abbażi ta' dan il-ftehim, fil-każ inkwistjoni hawnhekk il-Knisja Kattolika, bħala l-entità responsabbli għal skola tal-knisja, tixtieq tibbenefika mir-rimbors ta' taxxa municipali li hija kellha tħallas fl-okkażjoni ta' xogħlijiet ta' kostruzzjoni li saru fuq bini tal-iskola.
3. Peress li d-dritt tal-kompetizzjoni tal-Unjoni japplika biss għal impriżi, is-soluzzjoni ta' dan il-każ tiddependi mid-distinzjoni, mhux dejjem faċli, bejn attività ekonomika u mhux ekonomika. Il-fatt li speċjalment is-settur tal-edukazzjoni jinsab f'intersezzjoni bejn kompiti intraprenditorjali u soċjali, u saħansitra dawk kulturali, ġie rrikonoxxut suffiċjentement minn sentenzi preċedenti<sup>2</sup>.

1 — Lingwa oriġinali: il-Ġermaniż.

2 — Ara partikolarment is-sentenzi tas-27 ta' Settembru 1988, Humbel u Edel (263/86, EU:C:1988:451), tas-7 ta' Diċembru 1993, Wirth (C-109/92, EU:C:1993:916), kif ukoll tal-11 ta' Settembru 2007, Schwarz u Gootjes-Schwarz (C-76/05, EU:C:2007:492) u Il-Kummissjoni vs Il-Ġermanja (C-318/05, EU:C:2007:495); ara wkoll is-sentenza tal-Qorti tal-EFTA tal-21 ta' Frar 2008, Private Barnehagers vs Awtorità ta' Sorveljanza tal-EFTA (E-5/07, *Report of the EFTA Court* 2008, 61).

4. Izda, f'dan il-każ, il-problema tikseb dimensjoni ġdida minhabba l-fatt li, fl-aħħar mill-aħħar, tikkonċerna r-relazzjoni bejn l-Istat u l-Knisja, li tingħata attenzjoni partikolari fid-dritt primarju tal-Unjoni bl-Artikolu 17 TFUE. Fid-dawl tad-dibattitu, ta' spiss imqanqal, dwar ir-rwol tar-religjon u l-komunitajiet reliġjużi f'soċjetà Ewropea moderna<sup>3</sup>, dan il-każ ma setax ikun iktar kurrenti minn hekk. Il-kwistjonijiet legali mqajma wisq probabbli huma ta' interess kbir ukoll għal għadd ta' Stati Membri oħrajn lil hinn minn Spanja.

5. Peress li l-Ftehim ta' Spanja mas-Santa Sede joriġina minn żmien qabel l-adeżjoni ta' Spanja mal-Komunitajiet Ewropej, għall-finijiet tas-soluzzjoni tal-każ għandhom, barra minn hekk, jittieħdu inkunsiderazzjoni l-Artikolu 108 TFUE u l-Artikolu 351 TFUE.

## II – Il-kuntest ġuridiku

### A – *Id-dritt tal-Unjoni*

6. Il-kuntest ġuridiku tal-Unjoni għal dan il-każ huwa stabbilit permezz tal-Artikolu 107(1) TFUE, li huwa inkluż fil-Kapitolu 1 (“Regoli li jirregolaw il-kompetizzjoni”) tat-Titolu VII tat-Trattat FUE:

“Hlief għad-derogi previsti fit-Trattati, kull għajjnuna, ta' kwalunkwe forma, mogħtija minn Stat Membru jew permezz ta' rizorsi ta' l-Istat, li twassal għal distorsjoni jew theddida ta' distorsjoni għall-kompetizzjoni billi tiffavorixxi ċerti impriżi jew ċerti produttori għandha, safejn tolqot il-kummerċ bejn l-Istati Membri, tkun inkompatibbli mas-suq intern.”

7. Minbarra dan, għandha ssir referenza għall-Artikolu 17(1) TFUE, li jinsab fit-Titolu II (“Dispożizzjonijiet ta' applikazzjoni ġenerali”) tal-Ewwel Parti tat-Trattat FUE, u li huwa mfassal kif ġej:

“L-Unjoni tirrispetta u ma tippregudikax l-istatus li jgawdu minnu, taħt il-liġi nazzjonali, il-knejjes u l-assocjazzjonijiet jew il-komunitajiet reliġjużi fl-Istati Membri.”

8. Finalment huwa ta' rilevanza l-Artikolu 351 TFUE, dispożizzjoni li tinsab fis-Seba' Parti tat-Trattat FUE (“Dispożizzjonijiet ġenerali u finali”):

“Id-drittijiet u l-obbligi li jirriżultaw minn ftehim konklużi qabel l-1 ta' Jannar 1958 jew, għal Stati li jingħaqdu, id-data ta' l-Adeżjoni, bejn Stat Membru wieħed jew iktar u Stat mhux membru wieħed jew iktar, m'għandhomx jintlaqtu mid-dispożizzjonijiet tat-Trattati.

Sa fejn dawn il-ftehim ma' jkunux kompatibbli mat-Trattati, l-Istat Membru jew Stati Membri in kwistjoni għandhom jieħdu l-miżuri opportuni sabiex titneħħa l-inkompatibbiltà li tista' tinstab. Jekk ikun hemm bżonn, l-Istati Membri għandhom jgħinu lil xulxin biex jintlaħaq dan il-għan, u fejn ikun opportun, għandhom jadottaw linja komuni.

Fl-implimentazzjoni tal-ftehim imsemmija fl-ewwel paragrafu, l-Istati Membri għandhom iqisu li l-vantaġġi mogħtija bit-Trattati minn kull Stat Membru jagħmlu parti integrali mill-istabbiliment ta' l-Unjoni u huma għalhekk marbuta inseparabbilment mal-kreazzjoni ta' l-istituzzjonijiet komuni, ma' l-għotja lilhom tas-setgħat tagħhom u l-konċessjoni ta' l-istess vantaġġi mill-Istati Membri l-oħra kollha.”

3 — Ara reċentement, pereżempju, il-kawżi Achbita (C-157/15) u Bougnaoui u ADDH (C-188/15).

## B – *Id-dritt internazzjonali*

9. Fl-ewwel subparagrafu tal-Artikolu IV(1)(B) tiegħu, il-Ftehim tat-3 ta' Jannar 1979 bejn l-Istat Spanjol u s-Santa Sede dwar affarijiet ekonomiċi<sup>4</sup> jipprevedi “eżenzjoni sħiħa u permanenti mit-taxxi reali u mit-taxxi fuq il-profitti kif ukoll mit-taxxa fuq id-dħul u mit-taxxa fuq il-ġid” għall-proprjetà immobbli tal-Knisja Kattolika.

10. Madankollu, kif jirriżulta mit-tieni subparagrafu ta' din id-dispożizzjoni, l-eżenzjoni mit-taxxa msemmija ma tapplikax “għal dħul minn attivitajiet ekonomiċi jew mill-isfruttament tal-assi tal-Knisja meta dan l-isfruttament kien mgħoddi lil terzi”, u lanqas ma tapplika “għal profitti minn kapital kif ukoll għal dħul sugġett għat-tnaqqis tat-taxxa fuq id-dħul f'ras il-ġhajn”.

11. Fl-Artikolu VI tal-Ftehim tal-1979 huwa previst mekkaniżmu għas-soluzzjoni tat-tilwim, skont liema s-Santa Sede u l-Gvern Spanjol jobbligaw ruħhom li jsolvu problemi relatati mal-interpretazzjoni u mal-applikazzjoni tal-Ftehim bi qbil komuni u b'tehid inkunsiderazzjoni tal-prinċipji inklużi fil-Ftehim.

## C – *Id-dritt nazzjonali*

12. It-taxxa miġbura fi Spanja fuq il-kostruzzjoni, l-installazzjonijiet u x-xogħlijiet<sup>5</sup> tmur lura għal liġi tal-1988. Fil-preżent din hija bbażata fuq l-Artikolu 100(1) tal-Liġi li tirregola l-finanzi lokali<sup>6</sup>, fil-verżjoni tad-Digriet Legiżlattiv Irjali<sup>7</sup> Nru 2/2004 tal-5 ta' Marzu 2004<sup>8</sup>. Hija kkonċernata taxxa reali municijali indiretta, li d-dħul minnha jitqassam lill-municipalitajiet Spanjoli.

13. B'digriet tal-5 ta' Ġunju 2001<sup>9</sup>, il-Ministeru tal-Finanzi Spanjol ikkjarifika li t-taxxa fuq il-kostruzzjoni, l-installazzjonijiet u x-xogħlijiet taqa' taħt l-Artikolu IV(1)(B) tal-Ftehim tal-1979. Dan id-digriet tal-2001 iktar tard kien ippreċiżat bid-digriet tal-15 ta' Ottubru 2009<sup>10</sup>, b'tali mod li l-eżenzjoni mit-taxxa inkwistjoni tapplika biss għall-bini eżentat mit-taxxa fuq il-proprjetà<sup>11</sup>, jiġifieri għal bini li huwa ddedikat esklużivament għal skopijiet reliġjużi<sup>12</sup>. Madankollu, id-digriet tal-2009 kien iddikjarat null b'sentenza tal-Audiencia Nacional tad-9 ta' Dicembru 2013 peress li jippreġudika l-Artikolu IV(1)(B) u l-Artikolu VI tal-Ftehim tal-1979<sup>13</sup>.

## III – **Il-fatti u l-kawża prinċipali**

14. Il-Congregación de Escuelas Pías Provincia de Betania (Comunidad de Casa de Escuelas Pías de Getafe, PP. Escolapios)<sup>14</sup> hija istituzzjoni tal-Knisja Kattolika u, bħala tali, hija sugġetta għall-Ftehim tal-1979. Din hija s-sid ta' biċċa art fil-municipalità ta' Getafe, qrib Madrid, li fuqha tinsab l-iskola “La Inmaculada”.

4 — BOE Nru 300 tal-15 ta' Dicembru 1979, p. 28782 (iktar 'il quddiem il-“Ftehim tal-1979” jew sempliċement il-“Ftehim”).

5 — Impuesto sobre Construcciones, Instalaciones y Obras (ICIO).

6 — Ley reguladora de las Haciendas Locales.

7 — Real Decreto Legislativo.

8 — BOE Nru 59 tad-9 ta' Marzu 2004, p. 10284.

9 — BOE Nru 144 tas-16 ta' Ġunju 2001, p. 21427 (iktar 'il quddiem id-“digriet tal-2001”).

10 — EHA/2814/2009, BOE Nru 254 tal-21 ta' Ottubru 2009, p. 88046 (iktar 'il quddiem id-“digriet tal-2009”).

11 — Impuesto sobre Bienes Inmuebles (IBI).

12 — Skont l-informazzjoni tal-Gvern Spanjol, din il-kjarifika sehhet “bi ftehim mal-Konferenza tal-Isqfijiet Spanjola” u serviet sabiex twarrab it-thassib espress min-naha tal-Kummissjoni Ewropea fir-rigward tal-projbizzjoni tal-ghajnunna mill-Istat (Az. SA.22829, Spanja – Eżenzjoni mit-taxxa għall-benefiċċju tal-istituzzjonijiet Kattoliċi [E 2/2007]).

13 — ECLI:ES:AN:2013:5382 (is-sentenza tal-aħħar kienet ikkonfermata permezz tas-sentenza tat-Tribunal Supremo Spanjol tad-19 ta' Novembru 2014, ECLI:ES:TS:2014:4901).

14 — Iktar 'il quddiem il-“Congregación”.

15. Fl-4 ta' Marzu 2011, il-Congregación talbet permess tal-bini mingħand il-muniċipalitá ta' Getafe għar-rinnovazzjoni u l-estensjoni ta' bini wieqaf wahdu fuq dik il-biċċa art. Il-bini msemmi jservi bħala s-sala tal-iskola. L-intenzjoni kienet li din is-sala tiġi attrezzata b'450 sigġu sabiex tkun tista' tintuża għal laqgħat, korsijiet, konferenzi eċċ..

16. L-approvazzjoni tal-bini nġhatat fit-28 ta' April 2011, u fir-rigward tagħha l-Congregación kienet ħallset it-taxxa fuq il-kostruzzjoni, l-installazzjonijiet u x-xogħlijiet li kienet tammonta għal EUR 23730.41.

17. Madankollu, iktar tard, filwaqt li invokat l-Artikolu IV(1)(B) tal-Ftehim tal-1979, il-Congregación ressqet applikazzjoni għar-rimbors tat-taxxa mħallsa minnha.

18. L-applikazzjoni tal-aħħar kienet miċhuda mill-awtorità tat-taxxa<sup>15</sup> tal-muniċipalitá b'deċiżjoni tas-6 ta' Novembru 2013. Bħala raġuni hija spjegat li l-eżenzjoni mit-taxxa ma tapplikax hawnhekk, peress li hija kkonċernata attivitá li ma hijiex relatata mal-miri reliġjużi tal-Knisja Kattolika. Wara li sar appell min-naħa tal-Congregación, id-deċiżjoni ta' rifjut ġiet ikkonfermata mill-kap tal-awtorità tat-taxxa tal-muniċipalitá b'deċiżjoni tas-27 ta' Frar 2014. Fil-21 ta' Mejju 2014, il-Congregación ipprezentat rikors kontra din id-deċiżjoni quddiem il-Juzgado de lo Contencioso-administrativo n° 4 de Madrid (qorti amministrattiva Nru 4 ta' Madrid), li hija l-qorti tar-rinviju.

#### **IV – It-talba għal deċiżjoni preliminari u l-proċedura quddiem il-Qorti tal-Ġustizzja**

19. B'deċiżjoni tas-26 ta' Jannar 2016, il-Juzgado de lo Contencioso-administrativo n° 4 de Madrid (qorti amministrattiva Nru 4 ta' Madrid) ipprezentat lill-Qorti tal-Ġustizzja d-domanda preliminari li ġejja skont l-Artikolu 267 TFUE:

“L-eżenzjoni lill-Knisja Kattolika tat-Taxxa fuq il-kostruzzjoni, installazzjonijiet u xogħlijiet fir-rigward ta' kostruzzjoni, installazzjonijiet u xogħlijiet imwettqa fi proprjetá immobbli intiza għall-iżvilupp ta' attivitajiet eknomiċi li ma għandhom ebda għan strettament reliġjuż tmur kontra l-Artikolu 107(1) tat-Trattat dwar il-Funzjonament tal-Unjoni Ewropea?”

20. Fil-proċedura quddiem il-Qorti tal-Ġustizzja, ġew sottomessi osservazzjonijiet bil-miktub mir-Renju ta' Spanja u mill-Kummissjoni Ewropea. Minbarra dawn l-intervenjenti, fis-seduta tal-10 ta' Jannar 2017 dehru wkoll il-Congregación u l-Ayuntamiento de Getafe bħala partijiet fil-kawża prinċipali.

## V – Analizi

### A – *L-ammissibbiltà tat-talba għal deċiżjoni preliminari*

21. Kif speċifikat fl-Artikolu 94 tar-Regoli tal-Proċedura tal-Qorti tal-Ġustizzja<sup>16</sup>, minbarra d-domanda preliminari, it-talba għal deċiżjoni preliminari trid tinkludi wkoll l-informazzjoni meħtieġa dwar il-qafas ta' fatt u ta' liġi tal-kawża prinċipali. Barra minn hekk, il-qorti tar-rinviju għandha turi x'rabta hemm bejn id-dispożizzjonijiet tad-dritt tal-Unjoni li għandhom jiġu interpretati u l-kawża prinċipali, filwaqt li għandha tindika r-raġunijiet għal xiex għandha dubji dwar l-interpretazzjoni jew il-validità ta' dawn id-dispożizzjonijiet. Skont il-ġurisprudenza, l-informazzjoni dwar il-qafas ta' fatt u ta' liġi hija ta' importanza speċjali fi proċeduri relatati mad-dritt tal-kompetizzjoni<sup>17</sup>.

22. F'dan l-isfond, kemm il-Gvern Spanjol kif ukoll il-Kummissjoni jesprimu dubji dwar l-ammissibbiltà tat-talba għal deċiżjoni preliminari f'dan il-każ. Madankollu, l-ebda wieħed minn dawn l-ilmenti ma jidher li huwa validu.

23. L-ewwel nett, ftit hija konvinċenti l-allegazzjoni min-naħa tal-Gvern Spanjol li t-talba għal deċiżjoni preliminari tqajjem kwistjoni purament ipotetika u li din hija intiza għal interpretazzjoni konsultattiva tad-dritt tal-Unjoni li ma għandha x'taqsam xejn mar-realtà tal-kawża prinċipali.

24. Dan peress li, minn naħa, skont ġurisprudenza stabbilita, għad-domandi preliminari li jikkonċernaw id-dritt tal-Unjoni tapplika preżunzjoni ta' rilevanza<sup>18</sup>, u l-qorti tar-rinviju tgawdi minn margni ta' diskrezzjoni f'dan ir-rigward<sup>19</sup>. Min-naħa l-oħra, f'dan il-każ ma hemm l-ebda evidenza li l-interpretazzjoni mitluba tal-Artikolu 107 TFUE ma għandhiex rabta mar-realtà jew mas-sugġett tal-kawża prinċipali. Għall-kuntrarju, il-ftehim korrett tal-Artikolu 107(1) TFUE huwa ta' importanza sinjifikattiva għall-eżitu tat-talba tal-Congregación, peress li din tista' tgawdi biss mill-eżenzjoni mit-taxxa mixtieqa minnha sakemm ma tkunx f'kunflitt mad-dispożizzjonijiet tad-dritt tal-Unjoni dwar l-għajnuna mill-Istat. Id-dubji tal-qorti tar-rinviju f'dan ir-rigward huma suffiċjentement evidenti fit-talba għal deċiżjoni preliminari.

25. F'dak li t-tieni nett għandu x'jaqsam mal-espożizzjoni tal-qafas ġuridiku tal-kawża prinċipali, it-talba għal deċiżjoni preliminari, għall-kuntrarju tal-argumentazzjoni tal-Gvern Spanjol, ma fihix lakuni manifesti. Id-deċiżjoni tar-rinviju tirrappreżenta b'mod ċar id-dispożizzjonijiet rilevanti tal-leġiżlazzjoni fiskali Spanjola kif ukoll id-dispożizzjonijiet internazzjonali rilevanti tal-Ftehim tal-1979. Barra minn hekk, il-Gvern Spanjol ma identifika l-ebda dispożizzjoni li l-qorti tar-rinviju injorat jew nesiet issemmi.

26. It-tielet nett, anki l-espożizzjoni, fid-deċiżjoni tar-rinviju, tal-qafas ta' fatt tal-kawża prinċipali hija suffiċjenti. Huwa minnu li l-Gvern Spanjol u l-Kummissjoni osservaw bir-raġun li l-qorti tar-rinviju setgħet tiddeskrivi iktar fid-dettall l-attività tal-Congregación fil-qasam tat-tagħlim b'mod ġenerali kif ukoll l-użu tal-bini kkontestat b'mod speċjali. Fl-istess waqt, id-deċiżjoni tar-rinviju tinkludi

16 — Il-Qorti tal-Ġustizzja tenfasizza l-bżonn li jithares l-Artikolu 94 tar-Regoli tal-Proċedura pereżempju fid-digriet tat-12 ta' Mejju 2016, *Security Service et* (C-692/15 sa C-694/15, EU:C:2016:344, punt 18). Fil-ġurisprudenza stabbilita preċedenti diġà kienu fformulati rekwiżiti bl-istess kontenut dwar l-ammissibbiltà ta' talbiet għal deċiżjoni preliminari; ara, *inter alia*, is-sentenzi tal-24 ta' April 2012, *Kamberaj* (C-571/10, EU:C:2012:233, punt 42), u tal-21 ta' Diċembru 2016, *Vervloet et* (C-76/15, EU:C:2016:975, punti 56 u 57).

17 — Fl-istess sens ara d-digriet tat-8 ta' Ottubru 2002, *Viacom* (C-190/02, EU:C:2002:569, punti 21 u 22), kif ukoll is-sentenzi tal-31 ta' Jannar 2008, *Centro Europa 7* (C-380/05, EU:C:2008:59, punt 58), tal-21 ta' Novembru 2013, *Deutsche Lufthansa* (C-284/12, EU:C:2013:755, punt 20), u tal-13 ta' Frar 2014, *Airport Shuttle Express et* (C-162/12 u C-163/12, EU:C:2014:74, punt 38).

18 — Sentenzi tas-7 ta' Settembru 1999, *Beck u Bergdorf* (C-355/97, EU:C:1999:391, punt 22), tas-16 ta' Ġunju 2015, *Gauweiler et* (C-62/14, EU:C:2015:400, punt 25), tas-6 ta' Settembru 2016, *Petruhhin* (C-182/15, EU:C:2016:630, punt 20), u tal-21 ta' Diċembru 2016, *Vervloet et* (C-76/15, EU:C:2016:975, punt 57).

19 — Sentenzi tal-24 ta' Ġunju 2008, *Commune de Mesquer* (C-188/07, EU:C:2008:359, punt 31), u tat-28 ta' Frar 2012, *Inter-Environnement Wallonie u Terre wallonne* (C-41/11, EU:C:2012:103, punt 36).

l-informazzjoni kollha li hija neċessarja għall-komprensjoni tad-domanda preliminari u tal-portata tagħha. Dan huwa evidenti, l-aħħar iżda mhux l-inqas, mill-osservazzjonijiet li l-Gvern Spanjol u l-Kummissjoni stess ressqu quddiem il-Qorti tal-Ġustizzja<sup>20</sup>, li għalihom bir-raġun għamel referenza l-Ayuntamiento de Getafe (municipalità ta' Getafe) fis-seduta.

27. Jista' għalhekk jiġi konkluż li t-talba għal deċiżjoni preliminari hija ammissibbli.

#### B – *Kunsiderazzjoni fuq il-mertu tad-domanda*

28. Bid-domanda tagħha, il-qorti tar-rinviju essenzjalment tixtieq issir taf jekk l-eżenzjoni mit-taxxa kontenzjuża għandhiex titqies bħala għajnuna mill-Istat ipprojbita fis-sens tal-Artikolu 107(1) TFUE fil-każ tal-applikazzjoni tagħha fuq bini tal-iskejjel.

#### 1. Applikabbiltà tad-dispożizzjonijiet tad-dritt tal-Unjoni dwar l-għajnuna mill-Istat

29. L-ewwel nett għandu jiġi diskuss jekk il-projbizzjoni tal-għajnuna mill-Istat inkluża fl-Artikolu 107(1) TFUE tistax qabelxejn tiġi applikata f'każ bħal dan, meta wiehed jikkunsidra li l-Artikolu 17 TFUE jobbliga lill-Unjoni tirrispetta u ma tippregudikax l-istatus tal-knejjes<sup>21</sup> fl-Istati Membri<sup>22</sup>.

30. Bl-Artikolu 17 TFUE msemmi, it-Trattat ta' Lisbona adotta dispożizzjoni li kienet diġà inkluża fl-Artikolu I-52 tat-Trattat li jstabbilixxi Kostituzzjoni għall-Ewropa<sup>23</sup> u li l-origini tagħha tmur lura għad-dikjarazzjoni adottata fl-1997 dwar l-istatus tal-knejjes u organizzazzjonijiet filosofici u mhux konfessjonali<sup>24</sup>.

31. Finalment, l-Artikolu 17 TFUE jispecifika u jissupplimenta l-principju iktar ġenerali stabbilit fl-Artikolu 4(2) TUE dwar l-osservanza mill-Unjoni tal-identità nazzjonali tal-Istati Membri inerenti fl-istrutturi politici u kostituzzjonali fundamentali tagħhom.

32. Ma hemmx dubju li r-rwol soċjali speċjali tal-knejjes fl-Istati Membri huwa espress b'mod prominenti permezz tal-Artikolu 17 TFUE. Din id-dispożizzjoni iżda ma tistax tinftiehem fis-sens ta' eċċezzjoni settorjali li tistabbilixxi li l-attività tal-knejjes ġeneralment taqa' barra mill-kamp ta' applikazzjoni tad-dritt tal-Unjoni. B'mod partikolari, id-dritt tal-Unjoni għandu jiġi applikat meta l-knejjes jeżerċitaw attivitajiet ekonomiċi<sup>25</sup>, kif il-Qorti tal-Ġustizzja tirrikonoxxi fil-ġurisprudenza stabbilita tagħha anki fir-rigward tal-klabbs tal-isport jew għaqdiet tal-isport<sup>26</sup> u fir-rigward tal-istituzzjonijiet edukattivi<sup>27</sup>.

20 — Ara, fl-istess sens, *inter alia*, is-sentenza tat-18 ta' Ottubru 2011, *Boxus et* (C-128/09 sa C-131/09, C-134/09 u C-135/09, EU:C:2011:667, punt 27).

21 — Għal finijiet ta' semplifikazzjoni, f'dan il-każ ser nirrinnunzja r-referenza speċifika "[għall-]assoċjazzjonijiet jew il-komunitajiet reliġjużi", li wkoll huma kkunsidrati fl-Artikolu 17 TFUE.

22 — Fejn fis-seduta quddiem il-Qorti tal-Ġustizzja l-Congregación invokat il-libertà tar-religjon (Artikolu 10 tal-Karta tad-Drittijiet Fundamentali), l-argumenti tiegħi dwar l-Artikolu 17 TFUE japplikaw korrispondentement.

23 — Iffirmat f'Ruma fid-29 ta' Ottubru 2004 (ĠU 2004, C 310, p. 1).

24 — Dikjarazzjoni Nru 11 dwar l-Att Finali tal-Konferenza Intergovernattiva li adottat it-Trattat ta' Amsterdam iffirmat fit-2 ta' Ottubru 1997 (ĠU 1997, C 340, p. 133).

25 — Sentenzi tal-5 ta' Ottubru 1988, *Steymann* (196/87, EU:C:1988:475, punti 9 u 14), u tal-14 ta' Marzu 2000, *Église de scientologie* (C-54/99, EU:C:2000:124).

26 — Sentenza tat-12 ta' Dicembru 1974, *Walrave u Koch* (36/74, EU:C:1974:140), tal-15 ta' Dicembru 1995, *Bosman* (C-415/93, EU:C:1995:463), tat-18 ta' Lulju 2006, *Meca-Medina u Majcen vs Il-Kummissjoni* (C-519/04 P, EU:C:2006:492), tal-1 ta' Lulju 2008, *MOTOE* (C-49/07, EU:C:2008:376), u tas-16 ta' Marzu 2010, *Olympique Lyonnais* (C-325/08, EU:C:2010:143).

27 — Sentenzi tal-11 ta' Settembru 2007, *Schwarz u Gootjes-Schwarz* (C-76/05, EU:C:2007:492) u *Il-Kummissjoni vs Il-Ġermanja* (C-318/05, EU:C:2007:495).

33. Għalhekk, f'każ bħal dak inkwistjoni, l-importanza speċjali tal-Artikolu 17 TFUE ma tinsabx fiċ-ċirkustanza li l-attività tal-knejjes hija ġeneralment eskluża mill-kamp ta' applikazzjoni tad-dritt tal-Unjoni, iżda wisq iktar fiċ-ċirkustanza li *fl-interpretazzjoni u fl-applikazzjoni tad-dritt tal-Unjoni*, l-istatus tal-knejjes għandu jiġi mħares u ma jistax jiġi ppreġudikat.

2. Il-kunċett ta' għajjnuna mill-Istat skont l-Artikolu 107(1) TFUE

34. Il-projbizzjoni tal-għajjnuna mill-Istat skont l-Artikolu 107(1) TFUE għandha l-għan li tipprevjeni li l-kummerċ bejn l-Istati Membri jiġi affettwat minn vantaġġi permessi mill-awtoritajiet pubbliċi li, f'diversi forom, joħolqu jew jheddu li joħolqu distorsjoni għall-kompetizzjoni billi jiffavorixxu ċerti impriżi jew ċerti produtturi<sup>28</sup>.

35. Fid-deċiżjoni preliminari tiegħu, il-qorti nazzjonali titlaq esplicitament mill-premessa li l-bini skolastiku inkwistjoni huwa intiż li jintuza għal skopijiet ekonomiċi u għaldaqstant ma jservix użu purament reliġjuż. Iżda sabiex il-qorti tar-rinviju tingħata risposta utli li tippermettilha, bl-aħjar mod possibbli, issib soluzzjoni għall-kawża prinċipali<sup>29</sup>, fil-kuntest tal-argumenti tiegħi dwar l-Artikolu 107(1) TFUE ser infakkar, l-ewwel nett, dwar il-kundizzjonijiet li taħthom, minn perspettiva tad-dritt tal-Unjoni, tkun qabelxejn preżenti attività ekonomika [ara, f'dan ir-rigward, it-Taqsima (a)], qabel ma nindirizza l-elementi kostitwenti individwali tal-projbizzjoni tal-għajjnuna mill-Istat [ara, f'dan ir-rigward, iktar 'l isfel, it-Taqsima (b)].

a) Il-kunċett ta' impriża bħala prerekwizit fundamentali għall-applikazzjoni tad-dritt Ewropew tal-kompetizzjoni.

36. L-ewwel nett, għandu jiġi enfasizzat li d-dritt tal-kompetizzjoni tal-Unjoni jikkonċerna biss l-attività ta' impriżi<sup>30</sup>.

37. Il-kunċett ta' impriża għandu jinftiehem funzjonalment u jkopri kull unità li teżercita attività ekonomika, irrispettivament mill-forma ġuridika tagħha u mill-mod tal-finanzjament tagħha<sup>31</sup>. Entità li ma twettaqx attività ekonomika ma hijiex impriża fis-sens tad-dritt tal-kompetizzjoni<sup>32</sup>.

38. Iċ-ċirkustanza li fiċ-ċentru tal-attività tal-knejjes normalment ikun hemm it-twettiq tal-kompiti reliġjużi, pastorali u soċjali fiha nfisha ma teskludix li xi attivitajiet individwali tal-knejjes jistgħu fl-istess waqt ikunu attribwiti lill-ekonomija. Fil-fatt, id-distinzjoni bejn attività ekonomika u dik mhux ekonomika għandha ssir separatament għal kull attività mwettqa minn entità partikolari<sup>33</sup>.

28 — Sentenzi tat-2 ta' Lulju 1974, L-Italja vs Il-Kummissjoni (173/73, EU:C:1974:71, punt 26), tal-11 ta' Lulju 1996, SFEI *et* (C-39/94, EU:C:1996:285, punt 58), u tal-15 ta' Ġunju 2006, Air Liquide Industries Belgium (C-393/04 u C-41/05, EU:C:2006:403, punt 27).

29 — Ara f'dan ir-rigward, *inter alia*, is-sentenzi tat-12 ta' Diċembru 1990, SARPP (C-241/89, EU:C:1990:459, punt 8), tat-2 ta' Diċembru 2009, Aventis Pasteur (C-358/08, EU:C:2009:744, punt 50), tas-17 ta' Lulju 2014, Leone (C-173/13, EU:C:2014:2090, punti 56 u 64), u tat-13 ta' Lulju 2016, Pöpperl (C-187/15, EU:C:2016:550, punt 35).

30 — Sentenzi tas-16 ta' Novembru 1977, GB-Inno-BM (13/77, EU:C:1977:185, punt 31), tal-11 ta' Diċembru 2007, ETI *et* (C-280/06, EU:C:2007:775, punt 38), tal-1 ta' Lulju 2008, MOTOE (C-49/07, EU:C:2008:376, punt 20), u tal-5 ta' Marzu 2015, Il-Kummissjoni *et* vs Versalis *et* (C-93/13 P u C-123/13 P, EU:C:2015:150, punt 88).

31 — Sentenzi tat-23 ta' April 1991, Höfner u Elser (C-41/90, EU:C:1991:161, punt 21), tas-16 ta' Marzu 2004, AOK Bundesverband *et* (C-264/01, C-306/01, C-354/01 u C-355/01, EU:C:2004:150, punt 46), u tas-17 ta' Settembru 2015, Total vs Il-Kummissjoni (C-597/13 P, EU:C:2015:613, punt 33); b'mod simili s-sentenza tat-12 ta' Lulju 1984, Hydrotherm Gerätebau (170/83, EU:C:1984:271, punt 11).

32 — Sentenza tad-19 ta' Frar 2002, Wouters *et* (C-309/99, EU:C:2002:98, punt 112).

33 — Sentenza tal-1 ta' Lulju 2008, MOTOE (C-49/07, EU:C:2008:376, punt 25, l-aħhar sentenza). Fl-istess sens is-sentenzi tas-16 ta' Ġunju 1987, Il-Kummissjoni vs L-Italja (118/85, EU:C:1987:283, punt 7), tat-18 ta' Marzu 1997, Diego Cali & Figli (C-343/95, EU:C:1997:160, punti 16 u 18), u tal-24 ta' Ottubru 2002, Aéroports de Paris vs Il-Kummissjoni (C-82/01 P, EU:C:2002:617, punt 75), kif ukoll il-konklużjonijiet tiegħi fil-kawża Viacom Outdoor (C-134/03, EU:C:2004:676, punt 72) u MOTOE (C-49/07, EU:C:2008:142, punt 49).

39. Attività ekonomika hija kwalunkwe attività li tikkonsisti fl-offerta ta' prodotti u servizzi f'suq partikolari.<sup>34</sup> F'dan ir-rigward, l-assenza ta' skop kummerċjali jew l-assenza ta' skop ta' lukru fihom infushom ma jistgħux jipprekludu l-preżunzjoni ta' attività ekonomika sakemm jiġu offruti prodotti u servizzi<sup>35</sup>.

40. L-eżenzjoni mit-taxxa kkontestata fil-kawża prinċipali qed tintalab mill-Congregación fir-rigward tax-xogħlijiet fuq waħda mill-iskejjel tagħha. Għalhekk, finalment, din hija relatata mal-attività edukattiva tal-Congregación bħala l-entità responsabbli għall-iskola "La Inmaculada".

41. Il-kwistjoni ta' jekk tali attività ta' taġġim għandhiex tiġi kklassifikata bħala attività ekonomika tiddependi minn analiżi globali taċ-ċirkustanzi speċifiċi tal-każ individwali, li tinsab f'idejn il-qorti nazzjonali. F'dan ir-rigward għandhom jitqiesu kemm il-finanzjament tat-tagħlim kif ukoll il-kompiti u l-għanijiet tal-iskola segwiti mill-entità responsabbli għall-iskola<sup>36</sup>.

42. Jekk entità tal-knisja topera l-istituzzjonijiet edukattivi tagħha għalkollox jew fil-biċċa l-kbira b'mod kummerċjali u essenzjalment tipprowdi t-tagħlim li jsir hemmhekk bħala eżekuzzjoni korrispettiva għall-kontribuzzjonijiet finanzjarji u għal benefiċċji monetarji oħrajn<sup>37</sup> mill-istudenti jew mill-ġenituri tagħhom, f'dan ir-rigward din tkun qiegħda toffri servizzi fis-sens tal-Artikolu 56 TFUE<sup>38</sup> u konsewwentement hija attiva ekonomikament.

43. Min-naħa l-oħra, ma jistax jingħad l-istess jekk l-entità tal-knisja *ma* toperax l-istituzzjonijiet ta' edukazzjoni tagħha b'mod kummerċjali, iżda bħala parti mill-missjoni ġenerali tagħha fil-qasam soċjali, kulturali u edukattiv filwaqt li ma tirrikorri, jew bilkemm tirrikorri, għal kontribuzzjonijiet mill-istudenti jew mill-ġenituri tagħhom għall-finanzjament tat-tagħlim li jsir fiha. F'tali każ, din ma tkunx qiegħda toffri servizzi fis-sens tal-Artikolu 56 TFUE<sup>39</sup> u għalhekk lanqas ma ssir attiva ekonomikament.

44. Għall-kuntrarju tal-fehma tal-qorti tar-rinviju, l-allokkazzjoni tas-servizzi ta' taġġim tal-knisja għall-qasam mhux ekonomiku ma teħtieġ li bit-tagħlim innifsu – u finalment anki bil-binjiet li fihom isehh dan it-tagħlim – ikun segwit "għan strettament reliġjuż"<sup>40</sup>. Għall-kuntrarju, għall-preżunzjoni tan-natura mhux ekonomika tas-servizzi ta' taġġim huwa suffiċjenti li jkun segwit għan soċjali, kulturali u edukattiv awtentiku.

34 — Sentenzi tat-18 ta' Ġunju 1998, Il-Kummissjoni vs L-Italja (C-35/96, EU:C:1998:303, punt 36), tat-12 ta' Settembru 2000, Pavlov *et* (C-180/98 sa C-184/98, EU:C:2000:428, punt 75), tal-10 ta' Jannar 2006, Cassa di Risparmio di Firenze *et* (C-222/04, EU:C:2006:8, punt 108), tal-1 ta' Lulju 2008, MOTOE (C-49/07, EU:C:2008:376, punt 22), u tat-23 ta' Frar 2016, Il-Kummissjoni vs L-Ungerija (C-179/14, EU:C:2016:108, punt 149).

35 — Fl-istess sens is-sentenzi tal-10 ta' Jannar 2006, Cassa di Risparmio di Firenze *et* (C-222/04, EU:C:2006:8, punti 122 sa 124), u tal-1 ta' Lulju 2008, MOTOE (C-49/07, EU:C:2008:376, punt 27); fl-istess sens ara s-sentenza tat-18 ta' Diċembru 2007, Jundt (C-281/06, EU:C:2007:816, punt 33).

36 — Is-sempliċi libertà li jiġu mwaqqfa stabbilimenti ta' taġġim [Artikolu 14(3) tal-Karta tad-Drittijiet Fundamentali] u anki l-libertà tar-reliġjon hija komponent tat-tagħlim [it-tieni sentenza tal-Artikolu 10(1)], fihom infushom ma jagħtux indikazzjoni dwar jekk is-servizzi tat-tagħlim ipprovduti fi stabbiliment ta' taġġim partikolari għandhomx ikunu attribwiti lill-ekonomija jew le.

37 — Hawnhekk huma konċepibbli partikolarment donazzjonijiet materjali mill-istudenti u l-ġenituri tagħhom, kif ukoll il-finanzjament privat ta' ċerti kostruzzjonijiet jew xogħlijiet.

38 — F'dan is-sens – b'raba mal-istituzzjonijiet ta' edukazzjoni privati – is-sentenzi tas-7 ta' Diċembru 1993, Wirth (C-109/92, EU:C:1993:916, punt 17), kif ukoll tal-11 ta' Settembru 2007, Schwarz u Gootjes-Schwarz (C-76/05, EU:C:2007:492, punt 40) u Il-Kummissjoni vs Il-Ġermanja (C-318/05, EU:C:2007:495, punt 69).

39 — F'dan is-sens – b'raba mal-istituzzjonijiet ta' edukazzjoni statali – is-sentenzi tas-27 ta' Settembru 1988, Humbel u Edel (263/86, EU:C:1988:451, punti 17 u 18), tas-7 ta' Diċembru 1993, Wirth (C-109/92, EU:C:1993:916, punti 15 u 16), kif ukoll tal-11 ta' Settembru 2007, Schwarz u Gootjes-Schwarz (C-76/05, EU:C:2007:492, punt 39) u Il-Kummissjoni vs Il-Ġermanja (C-318/05, EU:C:2007:495, punt 68). Kif tenfasizza l-Qorti tal-EFTA, din il-ġurisprudenza fir-rigward tal-libertà li jiġu pprovduti servizzi hija trasferibbli għad-dritt tal-kompetizzjoni u partikolarment għall-qasam tal-ghajjuna mill-Istat (sentenza tal-21 ta' Frar 2008, Private Barnehagers vs Awtorità ta' Sorveljanza tal-EFTA, E-5/07, *Report of the EFTA Court* 2008, 61, punti 80 sa 83). Bl-istess sens tesprimi ruhha wkoll il-Kummissjoni fil-punti 28 sa 30 fl-Avviż tagħha dwar il-kunċett ta' ghajjuna mill-Istat (ĠU 2016, C 262, p. 1).

40 — Hekk il-formulazzjoni tad-domanda mressqa lilna mill-qorti tar-rinviju.



45. Din il-perspettiva hija affermata, l-aħħar u mhux l-inqas, mill-obbligu stabbilit fl-Artikolu 17(1) TFUE għat-teħid inkunsiderazzjoni tal-istatus speċjali tal-knejjes. Dan peress li dan l-istatus jirriżulta mill-fatt li fis-soċjetà l-knejjes ma jwettqux biss kompiti strettament reliġjużi, iżda jipprovdu wkoll kontribuzzjoni importanti fit-twettiq ta' għanijiet soċjali, kulturali u edukattivi. Li kieku l-attività tal-knejjes fis-settur soċjali, kulturali jew edukattiv kellha tiġi allokata globalment għall-ekonomija normali, wieħed ikun qiegħed jonqos milli jieħu inkunsiderazzjoni n-natura speċjali tal-attività u għalhekk, finalment, tal-istatus speċjali tal-knejjes.

46. Kif ġie stabbilit waqt is-seduta, il-biċċa l-kbira tal-ispazji tal-iskola “La Inmaculada” qegħdin jintużaw għal servizzi ta' taġġim li huma ekwivalenti għat-tagħlim obligatorju pprovdut fl-iskejjel tal-Istat (l-hekk imsejha *educación obligatoria*, li tikkonsisti mill-*educación primaria* u mill-*educación secundaria obligatoria*). Dawn is-servizzi ta' taġġim huma pprovduti kif speċifikat fi ftehim bejn il-Congregación u r-reġjun Spanjol kompetenti – il-Comunidad de Madrid (il-Komunità Awtonoma ta' Madrid) – u l-parti l-kbira tagħhom hija ffinanzjata minn fondi pubbliċi, filwaqt li pagamenti jew kontribuzzjonijiet monetarji mill-istudenti jew mill-ġenituri tagħhom għandhom rwol kompletament sekondarju biss<sup>41</sup>. Għaldaqstant, jista' jiġi preżunt li t-tagħlim obligatorju pprovdut fl-iskola “La Inmaculada” huwa integrat għalkollox fis-sistema tal-edukazzjoni pubblika ta' Spanja.

47. Tali ċirkustanzi kollha kemm huma jkomplu jikkonfermaw il-preżunzjoni li l-użu tal-bini skolastiku inkwistjoni – tas-sala – isegwi missjoni soċjali, kulturali u edukattiva speċifika u li l-attività tal-Congregación, f'dan ir-rigward, ma hijiex ta' natura ekonomika, anki jekk taf teżisti xi tip ta' “kompetizzjoni” fost l-istituzzjonijiet ta' edukazzjoni minħabba l-possibiltajiet ta' għażla għall-istudenti u għall-ġenituri bejn diversi skejjel operati minn sid pubbliku jew privat.

48. Madankollu, fis-seduta hareġ li minbarra t-tagħlim obligatorju, fl-iskola “La Inmaculada” huma offruti wkoll servizzi ta' taġġim oħrajn li fis-sistema Spanjola jitqiesu bħala volontarji, u dawn fil-fatt minn naħa waħda jikkonsistu fl-edukazzjoni infantili (*educación infantil*) u min-naħa l-oħra fl-edukazzjoni postobligatorja (*educación postobligatoria*), li jistgħu jwasslu għal matrikola avanzata (*bachillerato*) jew għal formazzjoni professjonali (*formación profesional*). Kif ikkonċeda r-rappreżentant proċedurali tal-Congregación quddiem il-Qorti tal-Ġustizzja, għall-finanzjament tal-offerti tat-tagħlim volontarji tingabar miżata skolastika mingħand il-ġenituri tal-istudenti.

49. Is-sitwazzjoni tal-aħħar tindika li għall-inqas parti mis-servizzi ta' taġġim ipprovduti mill-Congregación fl-iskola “La Inmaculada” għandha n-natura ta' provvista ta' servizz klassiku fis-sens tal-Artikolu 56 TFUE jew, fi kwalunkwe każ, tippreżenta similaritajiet qawwijin għal tali provvista ta' servizz<sup>42</sup>.

50. Taht dawn iċ-ċirkustanzi wieħed għandu jassumi li, bis-servizzi ta' taġġim ipprovduti fl-iskola tagħha “La Inmaculada”, il-Congregación hija parzjalment attiva ekonomikament u parzjalment mhux ekonomikament u li, għaldaqstant, lanqas is-sala inkwistjoni ma hija ddedikata esklużivament għal għan soċjali, kulturali u edukattiv, iżda hija użata, mill-inqas fuq bażi proporzjonali, għal attività intraprenditorjali tal-Congregación.

51. Fil-proċedura quddiem il-Qorti tal-Ġustizzja fl-aħħar mill-aħħar ma harġitx biċ-ċar id-dimensjoni li għandu t-tagħlim volontarju meta mqabbel mat-tagħlim obligatorju fl-iskola “La Inmaculada”, hekk li, fi kwalunkwe każ, ma jistax jiġi kkwantifikat, abbażi tal-informazzjoni li għandna preżenti, il-proporzjon tal-attività ekonomika u dik mhux ekonomika tal-Congregación.

41 — Apparti minn donazzjonijiet volontarji, f'dan ir-rigward il-ġenituri qegħdin ihallsu biss għal offerti fakultattivi tal-iskola, bħalma huma t-trasport għall-istudenti u l-ikket ta' nofsinhar.

42 — B'mod marginali biss ninnota li attività intraprenditorjali tkun preżenti wkoll jekk is-sala tal-iskola tiġi mikrija lil terzi f'portata notevoli għal avvenimenti *mhux skolastiċi* mingħajr rilevanza soċjali jew kulturali.

52. Fi kwalunkwe każ, huwa l-kompitu tal-qorti tar-rinviju li, fil-qafas tal-awtonomija proċedurali nazzjonali, tasal għall-konstatazzjonijiet neċessarji relatati mal-attività tal-Congregación li minnhom ikun jista' jiġi dedott l-użu tas-sala inkwistjoni. F'dan ir-rigward wiehed ċertament ma jistax jiehu inkunsiderazzjoni biss x'sehem mill-ispazji kollha li jikkostitwixxu l-iskola "La Inmaculada" – b'referenza għaż-żona utli shiħa tal-kumpless ta' bini – huwa ddedikat lil forma partikolari tat-tagħlim jew oħra<sup>43</sup>. Fil-fehma tiegħi, għandha tingħata importanza ħafna ikbar lil cifri ewlenin oħrajn, bħal partikolarment in-numru tal-klassijiet fl-iskola u s-siġhat tat-tagħlim kif ukoll l-ammont ta' studenti<sup>44</sup> u ta' għalliema li jaqgħu taħt forma tat-tagħlim minnhom jew l-oħra; barra minn hekk, għandu jittiehed inkunsiderazzjoni l-baġit medju annwali li l-iskola tonfoq fuq forma jew oħra tat-tagħlim.

53. Jekk l-attività intraprenditorjali tal-Congregación ma jkollhiex portata notevoli meta mqabbla mas-servizzi ta' tagħlim tagħha li għandhom motivazzjoni soċjali, kulturali u edukattiva, u tirriżulta li għandha natura anċillari għal kollox, ikun iġġustifikat li fl-intier tkun preżunta attività mhux ekonomika tal-Congregación. Anki l-Kummissjoni bir-raġun ammettiet dan quddiem il-Qorti tal-Gustizzja.

54. Tali mod ta' kunsiderazzjoni huwa partikolarment iġġustifikat minhabba raġunijiet ta' simplifikazzjoni u jwassal għal applikazzjoni kemm jista' jkun mingħajr burokrazija tad-dispożizzjonijiet tad-dritt tal-Unjoni dwar l-għajnuna mill-Istat. Madankollu, sabiex tinzamm konformità mal-prinċipju ta' ċertezza legali, huwa neċessarju li jiġi rrikonoxxut livell minimu li jista' jintuża mill-impriżi u mill-awtoritajiet nazzjonali bħala regola generali sabiex attività ekonomika tiġi kklassifikata bħala kompletament anċillari.

55. Il-Kummissjoni tidher li qiegħda tassumi li attività ekonomika li ma taqbiżx l-20 % tal-portata shiħa tat-tagħlim offrut minn istituzzjoni bħalma hija l-Congregación tikkostitwixxi attività purament sekondarja li għandha importanza kompletament anċillari. Sabiex issostni dan l-argument, il-Kummissjoni tinvoka r-Regolament dwar eżenzjonijiet generali<sup>45</sup> kif ukoll il-Qafas dwar l-għajnuna mill-Istat għar-riċerka maħruġ minnha<sup>46</sup>.

56. Huwa ċert li r-Regolament dwar eżenzjonijiet generali – att vinkolanti fi hdan it-tifsira tat-tieni paragrafu tal-Artikolu 288 TFUE – għandu jittiehed inkunsiderazzjoni b'mod sinjifikattiv waqt l-analiżi ta' din is-sitwazzjoni. Izda, meta osservata iktar fid-dettall, il-parti operattiva ta' dan ir-regolament ma fiha l-ebda referenza għal xi tip ta' livell minimu ta' 20 %. Huwa biss fil-preambolu tar-regolament imsemmi li, f'kuntest speċifiku għall-aħħar, fi kliem ieħor f'dak li għandu x'jaqsam ma' infrastrutturi tar-riċerka, tissemma tali perċentwali bħala indikazzjoni<sup>47</sup>. Formulazzjoni li essenzjalment hija identika tinsab – mill-ġdid b'referenza għal istituzzjonijiet tar-riċerka jew infrastrutturi tar-riċerka – fil-Qafas tal-Unjoni dwar l-għajnuna mill-Istat għar-riċerka, li huwa komunikazzjoni legalment mhux vinkolanti tal-Kummissjoni, li permezz tagħha tavża dwar il-prassi amministrattiva tagħha u tipproponi ċerti mizuri lill-Istati Membri<sup>48</sup>.

43 — B'rabta ma' dan jirriżulta, mill-proċess, li 5.46 % taż-żona utli tal-binjiet tal-iskola "La Inmaculada" jintużaw minn istituzzjoni mingħajr skop ta' lukru, għal servizzi ta' tagħlim li ma humiex kofinanzjati mill-Istat. L-evalwazzjoni dwar jekk dawn l-attivitajiet speċifiċi humiex parti mit-tagħlim volontarju msemmi hawn fuq, jew jekk hijiex ikkonċernata offerta tat-tagħlim kummerċjali separata, li tmur lil hinn minn dan, tinsab f'idejn il-qorti nazzjonali.

44 — Waqt is-seduta, il-Kummissjoni argumentat li n-numru ta' studenti li jagħmlu użu mill-offerta tat-tagħlim volontarju tal-iskola "La Inmaculada" kapaċi jilhaq sa 23 %. Din tistqarr li dan in-numru jirriżulta mill-informazzjoni ppubblikata mill-iskola nfisha fuq is-sit elettroniku tagħha. F'dan ir-rigward, hija tidher li qiegħda tibbaża d-dikjarazzjonijiet tagħha fuq in-numri ta' studenti fil-fergħat skolastiċi *bachillerato* u *formación profesional* fis-sena skolastika 2008/2009 (ara [www.escolapiosdegetafe.es/historia](http://www.escolapiosdegetafe.es/historia), aċċessat l-aħħar fit-12 ta' Jannar 2017). Ma huwiex il-kompitu tal-Qorti tal-Gustizzja li tivverifika l-korrettezza u l-kompletezza ta' din l-informazzjoni.

45 — Regolament tal-Kummissjoni (UE) Nru 651/2014, tas-17 ta' Ġunju 2014, li jiddikjara li ċerti kategoriji ta' għajnuna huma kompatibbli mas-suq intern skont l-Artikoli 107 u 108 tat-Trattat (ĠU 2014, L 187, p. 1).

46 — Komunikazzjoni tal-Kummissjoni – Qafas għall-għajnuna mill-Istat għar-riċerka u l-iżvilupp u l-innovazzjoni (ĠU 2014, C 198, p. 1).

47 — Premessa 49 tar-Regolament Nru 651/2014.

48 — Punt 20 tal-Qafas.

57. F'dawn iċ-ċirkustanzi, ma ninsabx konvinta li l-livell minimu komparattivament għoli ta' 20 %, żviluppat mill-Kummissjoni speċifikament għal infrastrutturi tar-riċerka, għandu jiġi ġġeneralizzat u li dan jiġi kkonsultat b'mod ġenerali fil-kuntest tad-determinazzjoni tan-natura ekonomika jew mhux ekonomika ta' attività.

58. Għall-kuntrarju – konformement mal-livelli minimi ġeneralment applikati fid-dritt tal-kompetizzjoni<sup>49</sup> u f'materji oħrajn rilevanti għas-suq intern<sup>50</sup> – għandu jiġi preżunt li, f'każijiet normali, attività ekonomika tista' tiġi kkunsidrata bħala kompletament anċillari, fil-konfront tal-attività mhux ekonomika, meta, fir-rigward tal-portata tagħha, din tikkonsisti f'inqas minn 10 % tal-attività inkwistjoni tal-istituzzjoni kkonċernata fis-settur rilevanti fil-każ ineżami (hawnhekk: 10 % tal-attività tal-Congregación fil-qasam tas-servizzi ta' taġġim skolastiku).

59. Min-naħa l-oħra, jekk attività ekonomika ta' istituzzjoni bħalma hija l-Congregación tikkonsisti f'10 % jew iktar, ikollu jiġi preżunt li din l-istituzzjoni hija parzjalment attiva ekonomikament u parzjalment attiva b'mod mhux ekonomiku. Għaldaqstant, anki t-trattament preferenzjali statali mogħti lilha – hawnhekk: l-eżenzjoni mit-taxxa – għandu proporzjonalment (*pro rata*) jitqies bħala vantaġġ possibbli li jeħtieġ jiġi kkunsidrat fir-rigward tal-projbizzjoni tal-għajjnuna mill-Istat skont l-Artikolu 107(1) TFUE.

60. Bħala konklużjoni, nista' nikkonstata li eżenzjoni mit-taxxa bħal dik ikkontestata hawnhekk ma taqax fil-kamp ta' applikazzjoni tal-Artikolu 107(1) TFUE minhabba n-nuqqas ta' attività ekonomika tal-Knisja Kattolika, sakemm din tikkonċerna bini ta' skola li jintuza mill-Knisja għall-provvista ta' servizzi ta' taġġim fil-qafas tal-missjoni soċjali, kulturali u edukattiva tagħha. Min-naħa l-oħra, teżisti attività ekonomika fejn il-bini kkonċernat jintuza għal skopijiet kummerċjali awtentici.

b) L-erba' kundizzjonijiet għall-applikazzjoni tal-Artikolu 107(1) TFUE

61. Huwa biss sa fejn il-Congregación tkun attiva ekonomikament skont il-punti preċedenti<sup>51</sup> u għalhekk titqies bħala impriza li l-eżenzjoni mit-taxxa mixtieqa minnha għandha titkejjel abbażi tal-istandard tal-Artikolu 107(1) TFUE.

62. Skont l-Artikolu 107(1) TFUE, “[h]ief għad-derogi previsti fit-Trattati, kull għajjnuna, ta' kwalunkwe forma, mogħtija minn Stat Membru jew permezz ta' riżorsi ta' l-Istat, li twassal għal distorsjoni jew theddida ta' distorsjoni għall-kompetizzjoni billi tiffavorixxi ċerti imprizi jew ċerti prodotti għandha, safejn toqot il-kummerċ bejn l-Istati Membri, tkun inkompatibbli mas-suq intern.”

63. Il-klassifikazzjoni bħala “għajjnuna” fis-sens tal-Artikolu 107(1) TFUE titlob li l-kundizzjonijiet kollha previsti f'din id-dispożizzjoni jiġu ssodisfatti<sup>52</sup>.

49 — Sabiex jiġi evalwat jekk, fil-qafas tal-Artikolu 101 TFUE u l-Artikolu 102 TFUE, ċerti Prattiki tal-imprizi jistgħux ikollhom impatti sinjifikattivi fuq il-kummerċ bejn l-Istati Membri, kemm fil-gurisprudenza kif ukoll fil-prassi tal-Kummissjoni – minbarra kriterji oħrajn – huwa stabbilit limitu minimu fir-rigward tas-sehem mis-suq li jammonta għal 5 %; ara, f'dan ir-rigward, il-komunikazzjoni tal-Kummissjoni “Linji Gwida dwar l-effett fuq il-kunċett ta' kummerċ li jinsab fl-Artikoli 81 u 82 tat-Trattat”, punti 46, 52 u 53 (ĠU 2004, C 101, p. 81).

50 — Bl-istess mod fil-qasam tal-VAT, il-Ġermanja nġhatat is-setgħa mill-Kunsill sabiex teskludi t-tnaqqis tat-taxxa tal-input għal merkanzija u servizzi li 90 % jew iktar tagħhom qegħdin jintużaw għal skopijiet privati tal-persuna taxxabli jew tal-persunal tagħha, jew ġeneralment għal skopijiet barra dawk tan-negozju (Artikolu 1 tad-Deċiżjoni tal-Kunsill 2000/186/KE tat-28 ta' Frar 2000; ĠU 2000, L 59, p. 12). Għaldaqstant, hawnhekk hija preżunta attività ekonomika anċillari biss jekk tammonta għal inqas minn 10 % tal-attività totali.

51 — Ara l-punti 36 sa 60 ta' dawn il-konklużjonijiet.

52 — Sentenzi tal-24 ta' Lulju 2003, Altmark Trans u Regierungspräsidium Magdeburg (C-280/00, EU:C:2003:415, punt 74), tat-8 ta' Mejju 2013, Libert *et* (C-197/11 u C-203/11, EU:C:2013:288, punt 74), kif ukoll tal-21 ta' Diċembru 2016, Il-Kummissjoni vs Hansestadt Lübeck (C-524/14 P, EU:C:2016:971, punt 40) u Il-Kummissjoni vs World Duty Free Group *et* (C-20/15 P u C-21/15 P, EU:C:2016:981, punt 53).

64. B'hekk, l-ewwel nett, għandu jkun hemm intervent mill-Istat jew permezz ta' riżorsi tal-Istat. It-tieni nett, dan l-intervent għandu jkollu l-potenzjal li jaffettwa l-kummerċ bejn l-Istati Membri. It-tielet nett, dan għandu jagħti vantaġġ lill-benefiċjarju tiegħu. Ir-raba' nett, huwa għandu johloq distorsjoni jew jhedded li johloq distorsjoni għall-kompetizzjoni<sup>53</sup>.

65. Skont ġurisprudenza stabbilita, għall-finijiet tal-verifika ta' dawn il-kundizzjonijiet, l-għanijiet sugġettivi ddikjarati mill-awtoritajiet nazzjonali huma inqas deċizivi mill-effetti tal-interventi li tteħdu<sup>54</sup>.

i) Intervent mill-Istat jew permezz ta' riżorsi tal-Istat

66. L-ewwel nett, fir-rigward tal-kriterju tal-“għajnuna [...] mogħtija minn Stat Membru jew permezz ta' riżorsi ta' l-Istat” huwa rrikonoxxut li l-Artikolu 107(1) TFUE jinkludi mhux biss benefiċċji pożittivi bħal sussidji, iżda wkoll interventi li, f'forom differenti, itaffu l-piżijiet li normalment itaqqlu l-baġit ta' impraża u li, għaldaqstant, mingħajr ma jkunu sussidji fis-sens strett tal-kelma, huma tal-istess natura u għandhom effetti identiċi<sup>55</sup>.

67. Vantaġġ fiskali li, għalkemm ma jkunx jinvolvi l-allokkazzjoni ta' riżorsi tal-Istat, iquieghed lill-benefiċjarji f'sitwazzjoni finanzjarja iktar favorevoli minn dik tal-persuni taxxabbli l-oħra, jaqa' wkoll taħt l-Artikolu 107(1) TFUE<sup>56</sup>. Naturalment dan japplika wkoll meta l-vantaġġ korrispondenti jingħata minn subdiviżjoni statali – hawnhekk: mingħand municipalitá – jew inkella jwassal sabiex jonqos id-dhul tagħha; dan peress li l-Artikolu 107(1) TFUE jirreferi għall-interventi kollha li huma ffinanzjati minn riżorsi tal-Istat u li huma attribwibbli lill-Istat<sup>57</sup>.

68. Il-fatt li l-eżenzjoni mit-taxxa inkwistjoni f'dan il-każ tirriżulta mill-Ftehim tal-1979, u għaldaqstant għandha l-oriġini tagħha fid-dritt internazzjonali pubbliku, ma jnaqqasilhiex mill-karattru tagħha bħala intervent mill-Istat iffinanzjat minn riżorsi tal-Istat. L-ewwel nett, il-Ftehim tal-1979 intlaħaq bl-involviment sinjifikattiv tal-Istat Spanjol kif ukoll gie rrettifikat minn dan; għaldaqstant, f'dak li għandu x'jaqsam id-dritt tal-Unjoni, dan għandu jiġi ttrattat bħad-dritt nazzjonali. It-tieni nett, fir-rigward tat-taxxa fuq il-kostruzzjoni, l-installazzjonijiet u x-xogħlijiet, il-Ftehim iwassal għal telf ta' dhul tas-settur pubbliku fi Spanja. It-tielet nett, l-Istat Spanjol huwa involut ukoll b'mod sinjifikattiv fl-interpretazzjoni u fl-ispeċifikazzjoni tal-Ftehim, kif fl-aħħar mill-aħħar jixhdu d-diversi digrieti tal-Ministeru tal-Finanzi<sup>58</sup>. U, ir-raba' nett, il-mekkanizmu għas-soluzzjoni tat-tilwim skont l-Artikolu VI tal-Ftehim ukoll jikkonċedi rwol deċiziv lill-Istat Spanjol fl-interpretazzjoni u fl-iżvilupp ulterjuri tal-Ftehim.

53 — Sentenzi tal-24 ta' Lulju 2003, Altmark Trans u Regierungspräsidium Magdeburg (C-280/00, EU:C:2003:415, punt 75), tat-8 ta' Mejju 2013, Libert *et* (C-197/11 u C-203/11, EU:C:2013:288, punt 74), kif ukoll tal-21 ta' Diċembru 2016, Il-Kummissjoni vs Hansestadt Lübeck (C-524/14 P, EU:C:2016:971, punt 40) u Il-Kummissjoni vs World Duty Free Group *et* (C-20/15 P u C-21/15 P, EU:C:2016:981, punt 53).

54 — Sentenzi tat-3 ta' Marzu 2005, Heiser (C-172/03, EU:C:2005:130, punt 46), tad-9 ta' Ġunju 2011, Comitato “Venezia vuole vivere” *et* vs Il-Kummissjoni (C-71/09 P, C-73/09 P u C-76/01 P, EU:C:2011:368, punt 94), tas-26 ta' Ottubru 2016, Orange vs Il-Kummissjoni (C-211/15 P, EU:C:2016:798, punt 38), u tal-21 ta' Diċembru 2016, Il-Kummissjoni vs Hansestadt Lübeck (C-524/14 P, EU:C:2016:971, punt 48).

55 — Sentenzi tat-23 ta' Frar 1961, De Gezamenlijke Steenkolenmijnen in Limburg vs Hohe Behörde (30/59, EU:C:1961:2, p. 43), tal-15 ta' Marzu 1994, Banco Exterior de España (C-387/92, EU:C:1994:100, punt 13), tal-11 ta' Lulju 1996, SFEI *et* (C-39/94, EU:C:1996:285, punt 58), u tal-14 ta' Jannar 2015, Eventech (C-518/13, EU:C:2015:9, punt 33).

56 — Sentenzi tal-15 ta' Marzu 1994, Banco Exterior de España (C-387/92, EU:C:1994:100, punt 14), tal-15 ta' Novembru 2011, Il-Kummissjoni u Spanja vs Government of Gibraltar u Ir-Renju Unit (C-106/09 P u C-107/09 P, EU:C:2011:732, punt 72), tad-9 ta' Ottubru 2014, Ministerio de Defensa u Navantia (C-522/13, EU:C:2014:2262, punt 23), u tal-21 ta' Diċembru 2016, Il-Kummissjoni vs World Duty Free Group *et* (C-20/15 P u C-21/15 P, EU:C:2016:981, punt 56); simillarment is-sentenza tat-22 ta' Ġunju 2006, Il-Belġju u Forum 187 vs Il-Kummissjoni (C-182/03 u C-217/03, EU:C:2006:416, partikolarment punt 81).

57 — F'dan is-sens ara s-sentenzi tal-14 ta' Ottubru 1987, Il-Ġermanja vs Il-Kummissjoni (248/84, EU:C:1987:437, punt 17), u tas-6 ta' Settembru 2006, Il-Portugall vs Il-Kummissjoni (C-88/03, EU:C:2006:511, punt 55).

58 — Ara l-punt 13 iktar 'il fuq ta' dawn il-konklużjonijiet.

ii) Vantaġġ selettiv

69. L-Artikolu 107(1) TFUE jipprojbixxi l-għajjnuna li “tiffavorixxi ċerti imprizi jew ċerti produtturi”, jiġifieri l-għajjnuna selettiva<sup>59</sup>. Skont il-ġurisprudenza, il-karatteristika ta’ din in-natura selettiva tal-vantaġġ hija li ċerti imprizi jew ċerti produtturi jiġu ffavoriti meta mqabbla ma’ imprizi jew ma’ produtturi oħra li, fid-dawl tal-għan segwit permezz tas-sistema kkonċernata, ikunu jinsabu f’sitwazzjoni ta’ fatt u ta’ liġi komparabbli<sup>60</sup>.

70. Kif speċifikat fil-ġurisprudenza stabbilita, sabiex vantaġġ fiskali jiġi stmat bħala selettiv huwa determinanti li l-miżura statali li fuqha huwa bbażat tidderoga mis-sistema komuni sa fejn hija tagħmel distinzjoni mhux iġġustifikata bejn operaturi ekonomiċi li, fid-dawl tal-għan segwit mis-sistema fiskali ta’ dan l-Istat Membru, ikunu jinsabu f’sitwazzjoni ta’ fatt u ta’ liġi komparabbli<sup>61</sup>.

71. Skont is-“sistema komuni” li hija kkonċernata f’dan il-każ, fi Spanja tingabar taxxa għall-benefiċċju tal-municipalitajiet fuq il-kostruzzjonijiet, l-installazzjonijiet u x-xogħlijiet kollha. Il-fatt li l-Knisja Kattolika biss ma għandhiex għalfejn thallas din it-taxxa abbażi tal-Ftehim tal-1979 jikkostitwixxi – sakemm din tkun attiva b’mod ekonomiku u għalhekk intraprenditorjali – vantaġġ għaliha li jpoġġiha f’qagħda finanzjarja aħjar meta mqabbla mal-operaturi ekonomiċi l-oħrajn<sup>62</sup>. Bl-ebda mod ma huwa kkonċernat vantaġġ li huwa bbażat fuq miżura ġenerali applikabbli, mingħajr distinzjoni, għall-operaturi ekonomiċi kollha u li jista’ jibbenefika minnu kull min jissodisfa l-kundizzjonijiet tiegħu<sup>63</sup>.

72. Il-Qorti tal-Ġustizzja ċertament tirrikonoxxi li vantaġġ fiskali ma huwiex selettiv meta l-vantaġġ ikun jista’ jiġi ġġustifikat minhabba n-natura jew l-iskop ġenerali tas-sistema li jkun jagħmel parti minnha, b’mod partikolari meta dispożizzjoni fiskali tkun ibbażata direttament fuq prinċipji bażiċi jew prinċipali tas-sistema fiskali nazzjonali<sup>64</sup>. Madankollu, skont l-informazzjoni li għandna disponibbli, ma jidherx li fil-każ inkwistjoni hija mogħtija tali ġustifikazzjoni. Dan peress li r-raġunijiet għall-eżenzjoni mit-taxxa tal-Knisja Kattolika la jirriżultaw mill-iskop ġenerali tad-dispożizzjoni fiskali rilevanti u lanqas mill-prinċipji bażiċi jew prinċipali tas-sistema fiskali Spanjola. Għall-kuntrarju, l-eżenzjoni mit-taxxa kontenzjuża tistrieħ fuq il-Ftehim tal-1979. Għaldaqstant, din hija bbażata fuq evalwazzjonijiet li għandhom l-oriġini tagħhom barra mid-dritt fiskali Spanjol u konsegwentement ma humiex adattati sabiex jeskludu n-natura selettiva tal-vantaġġ.

59 — Sentenza tal-14 ta’ Jannar 2015, Eventech (C-518/13, EU:C:2015:9, punt 54).

60 — Sentenzi tat-3 ta’ Marzu 2005, Heiser (C-172/03, EU:C:2005:130, punt 40), tal-14 ta’ Jannar 2015, Eventech (C-518/13, EU:C:2015:9, punt 55), kif ukoll tal-21 ta’ Diċembru 2016, Il-Kummissjoni vs Hansestadt Lübeck (C-524/14 P, EU:C:2016:971, punti 41 u 54) u Il-Kummissjoni vs World Duty Free Group *et* (C-20/15 P u C-21/15 P, EU:C:2016:981, punt 54); fl-istess sens is-sentenza tat-8 ta’ Novembru 2001, Adria-Wien Pipeline u Wietersdorfer & Peggauer Zementwerke (C-143/99, EU:C:2001:598, punt 41).

61 — Sentenzi tat-8 ta’ Novembru 2001, Adria-Wien Pipeline u Wietersdorfer & Peggauer Zementwerke (C-143/99, EU:C:2001:598, punti 41 u 42), tas-6 ta’ Settembru 2006, Il-Portugall vs Il-Kummissjoni (C-88/03, EU:C:2006:511, punti 54 u 56), tal-15 ta’ Novembru 2011, Il-Kummissjoni u Spanja vs Government of Gibraltar u Ir-Renju Unit (C-106/09 P u C-107/09 P, EU:C:2011:732, punti 73, 75 u 101), u tal-21 ta’ Diċembru 2016, Il-Kummissjoni vs World Duty Free Group *et* (C-20/15 P u C-21/15 P, EU:C:2016:981, punti 54 u 60).

62 — Ara, rigward il-kriterju tal-pożizzjoni finanzjarja aħjar, is-sentenzi tal-15 ta’ Ġunju 2006, Air Liquide Industries Belgium (C-393/04 u C-41/05, EU:C:2006:403, punt 30), tad-9 ta’ Ottubru 2014, Ministerio de Defensa u Navantia (C-522/13, EU:C:2014:2262, punt 23), tat-8 ta’ Settembru 2015, Taricco *et* (C-105/14, EU:C:2015:555, punt 61), u tal-21 ta’ Diċembru 2016, Il-Kummissjoni vs World Duty Free Group *et* (C-20/15 P u C-21/15 P, EU:C:2016:981, punt 56).

63 — Ara, rigward il-problema tal-miżura ġenerali applikabbli mingħajr distinzjoni għall-operaturi ekonomiċi kollha, is-sentenzi tal-18 ta’ Lulju 2013, P (C-6/12, EU:C:2013:525, punt 18), tad-9 ta’ Ottubru 2014, Ministerio de Defensa u Navantia (C-522/13, EU:C:2014:2262, punt 23), u tal-21 ta’ Diċembru 2016, Il-Kummissjoni vs World Duty Free Group *et* (C-20/15 P u C-21/15 P, EU:C:2016:981, punti 56 u 59); fl-istess sens is-sentenza tat-8 ta’ Novembru 2001, Adria-Wien Pipeline u Wietersdorfer & Peggauer Zementwerke (C-143/99, EU:C:2001:598, punt 35).

64 — Sentenzi tad-29 ta’ April 2004, Il-Pajjiżi l-Baxxi vs Il-Kummissjoni (C-159/01, EU:C:2004:246, punti 42 u 43), tal-18 ta’ Lulju 2013, P (C-6/12, EU:C:2013:525, punt 22), kif ukoll tal-21 ta’ Diċembru 2016, Il-Kummissjoni vs World Duty Free Group *et* (C-20/15 P u C-21/15 P, EU:C:2016:981, punt 58) u Il-Kummissjoni vs Hansestadt Lübeck (C-524/14 P, EU:C:2016:971, punt 41); similarment is-sentenzi tat-8 ta’ Novembru 2001, Adria-Wien Pipeline u Wietersdorfer & Peggauer Zementwerke (C-143/99, EU:C:2001:598, punt 42), u tad-9 ta’ Ottubru 2014, Ministerio de Defensa u Navantia (C-522/13, EU:C:2014:2262, punti 42 u 43).

73. Fl-istess waqt jista' jkun nieqes vantaġġ selettiv fis-sens tal-Artikolu 107(1) TFUE fil-każ li l-eżenzjoni mit-taxxa inkwistjoni tikkostitwixxi biss il-kumpens għan-nefqa eventwalment imġarrba mill-Knisja Kattolika fil-qasam tas-servizzi pubbliċi. F'dan ir-rigward huma rilevanti l-kriterji stabbiliti fil-ġurisprudenza li tirriżulta mis-sentenza *Altmark Trans*<sup>65</sup>.

74. Fl-applikazzjoni ta' dawn il-kriterji – filwaqt li jittiehed inkunsiderazzjoni l-obbligu kostituzzjonali fl-Artikolu 17(1) TFUE – għandu jittiehed inkunsiderazzjoni kif xieraq l-istatus speċjali tal-knejjes. Huwa minnu li dan jaf tabilhaqq iwassal sabiex is-servizzi ta' taġġim offruti fi skola tal-knisja jitqiesu bħala kontribut għall-interess ġenerali, għall-inqas meta dawn is-servizzi ta' taġġim jkunu inkorporati fis-sistema edukattiva statali<sup>66</sup>.

75. Madankollu, l-eżenzjoni *ġenerali* tal-Knisja Kattolika mit-taxxa fuq il-kostruzzjoni, l-installazzjonijiet u x-xogħlijiet fiha nfisha ma sservix bħala kumpens, oġġettiv u partikolarment ikkalkolat b'mod trasparenti, għall-piżijiet *speċifiċi* li l-Knisja ġarrab fl-implementazzjoni ta' obbligi ta' servizz pubbliku<sup>67</sup>. Għall-kuntrarju, tali kumpens huwa possibbli biss permezz ta' miżuri mmirati, partikolarment permezz ta' allokazzjoni finanzjarja konkreta mill-Istat, filwaqt li, madankollu, għandu jiġi eżaminat jekk l-allokazzjoni finanzjarja, li l-Congregación xorta waħda qiegħda tingħata mill-Istat Spanjol, tikkostitwixxi digà kumpens suffiċjenti.

76. Mingħajr l-arrangamenti msemmija iktar 'il fuq, il-ġurisprudenza li tirriżulta mis-sentenza *Altmark Trans* ma tistax twassal għall-esklużjoni ta' vantaġġ selettiv għall-Knisja Kattolika f'każ bħal dak inkwistjoni.

iii) Fuq il-kundizzjonijiet tal-effett fuq il-kummerċ bejn l-Istati Membri u fuq id-distorsjoni għall-kompetizzjoni

77. It-tielet u r-raba' kundizzjoni tal-Artikolu 107(1) TFUE, relatati flimkien mill-qrib, jikkonċernaw, it-tnejn li huma, l-impatt tal-għajjnuna mill-Istat fuq il-kompetizzjoni u fuq il-kummerċ intern tal-Unjoni. Skont ġurisprudenza stabbilita, f'dan ir-rigward ma hijiex meħtieġa l-prova ta' effett reali fuq il-kummerċ bejn l-Istati Membri u li l-kompetizzjoni tkun attwalment is-suġġett ta' distorsjoni, iżda għandu jiġi eżaminat biss jekk miżura tistax toqot tali kummerċ u tistax tikkawża distorsjoni għall-kompetizzjoni<sup>68</sup>.

78. Miżura digà tista' toqot il-kummerċ bejn l-Istati Membri meta ssaħħaħ il-pożizzjoni ta' impriza meta mqabbla ma' imprizi oħrajn li jikkompetu f'dan il-kummerċ. L-impriza li tibbenefika ma hijiex meħtieġa tipparteċipa hija nfisha fil-kummerċ bejn l-Istati Membri<sup>69</sup>.

79. Fir-rigward tal-kundizzjoni tad-distorsjoni għall-kompetizzjoni, għandu jiġi osservat li l-għajjnuna li tippermetti lil impriza sabiex din ma tħallasx l-ispejjeż li normalment kien ikollha tħallas għall-ġestjoni tagħha ta' kuljum jew għall-attivitajiet normali tagħha toħloq, bħala prinċipju, distorsjoni għall-kundizzjonijiet tal-kompetizzjoni<sup>70</sup>.

65 — Sentenza tal-24 ta' Lulju 2003, *Altmark Trans u Regierungspräsidium Magdeburg* (C-280/00, EU:C:2003:415, punti 83 sa 94, partikolarment il-punti 88 sa 93); ġurisprudenza stabbilita sussegwenti; ara wkoll is-sentenza tas-26 ta' Ottubru 2016, *Orange vs Il-Kummissjoni* (C-211/15 P, EU:C:2016:798, punti 42 u 44).

66 — L-ewwel kriterju tal-ġurisprudenza *Altmark Trans* (sentenza tal-24 ta' Lulju 2003, *Altmark Trans u Regierungspräsidium Magdeburg*, C-280/00, EU:C:2003:415, punt 89).

67 — It-tieni kriterju tal-ġurisprudenza *Altmark Trans* (sentenza tal-24 ta' Lulju 2003, *Altmark Trans u Regierungspräsidium Magdeburg*, C-280/00, EU:C:2003:415, punti 90 u 91).

68 — Sentenzi tal-10 ta' Jannar 2006, *Cassa di Risparmio di Firenze et al* (C-222/04, EU:C:2006:8, punt 140), tal-14 ta' Jannar 2015, *Eventech* (C-518/13, EU:C:2015:9, punt 65), tas-26 ta' Ottubru 2016, *Orange vs Il-Kummissjoni* (C-211/15 P, EU:C:2016:798, punt 64), u tal-21 ta' Diċembru 2016, *Vervloet et al* (C-76/15, EU:C:2016:975, punt 102).

69 — Sentenzi tal-10 ta' Jannar 2006, *Cassa di Risparmio di Firenze et al* (C-222/04, EU:C:2006:8, punti 141 sa 143), tal-14 ta' Jannar 2015, *Eventech* (C-518/13, EU:C:2015:9, punti 66 u 67), u tal-21 ta' Diċembru 2016, *Vervloet et al* (C-76/15, EU:C:2016:975, punt 104).

70 — Sentenzi tat-30 ta' April 2009, *Il-Kummissjoni vs L-Italja u Wam* (C-494/06 P, EU:C:2009:272, punt 54), u tas-26 ta' Ottubru 2016, *Orange vs Il-Kummissjoni* (C-211/15 P, EU:C:2016:798, punt 66).

80. Għal servizzi ta' tagħlim ipprovduti *kummerċjalment*, kif qed niddiskutihom f'din it-taqsim tal-konklużjonijiet tiegħi – jiġifieri fi kliem ieħor l-offerta tat-tagħlim volontarju u offerti fakultattivi oħrajn tal-iskola – pjuttost jeżisti suq li fih jistgħu jkunu attivi transkonfinalment fornituri kbar u saħansitra dawk żgħar. Jekk wiehed mill-fornituri ta' tali servizzi ta' tagħlim – bħal fil-każ tal-Knisja Kattolika hawnhekk – jingħata eżenzjoni mit-taxxa fuq il-kostruzzjoni, l-installazzjonijiet u x-xogħlijiet, filwaqt li l-kompetituri reali jew potenzjali tiegħu jkollhom iħallsu din it-taxxa f'sitwazzjoni komparabbli, dan il-fornitur ikun qiegħed jibbenefika minn vantaġġ fir-rigward tal-ispejjeż, li jista' jkollu effett pożittiv għalih fil-kompetizzjoni.

81. Wiehed irid jikkonċedi li s-somma tat-taxxa ta' EUR 23730.41, li l-Congregación kellha tħallas f'dan il-każ għall-konverżjoni tas-sala tal-iskola "La Inmaculada", hija ta' natura relattivament żgħira meta mqabbla ma' fatturi tan-nefqa oħrajn rilevanti għas-suq intern.

82. Izda, skont ġurisprudenza stabbilita, fid-dritt tal-Unjoni ma hemmx limitu minimu jew percentwali minima, li taħthom jista' jiġi kkunsidrat li l-kummerċ bejn l-Istati Membri ma huwiex milqut. La l-ammont relattivament żgħir tal-ghajjnuna u lanqas id-daqs relattivament żgħir tal-impriza benefiċjarja ma jeskludu *a priori* l-possibbiltà li l-kummerċ bejn l-Istati Membri jista' jkun milqut<sup>71</sup>.

83. Għaldaqstant, jekk l-attività ekonomika ta' istituzzjoni għandha piż suffiċjenti sabiex l-istituzzjoni tiġi kklassifikata bħala impriza fis-sens tar-regoli tal-kompetizzjoni tad-dritt tal-Unjoni (li hija kwistjoni preliminari għall-applikazzjoni tal-Artikolu 107 TFUE<sup>72</sup>), imbagħad anki għajjnuna komparattivament żgħira tista' tolqot il-kummerċ bejn l-Istati Membri.

84. Barra minn hekk, fid-dritt tal-kompetizzjoni Ewropew, l-effetti ta' miżuri fuq il-kummerċ fi hdan l-Unjoni u fuq il-kompetizzjoni fis-suq intern qatt ma għandhom jiġu analizzati b'mod iżolat, iżda dejjem fil-kuntest ekonomiku u ġuridiku tagħhom. F'dan ir-rigward għandu jittiehed inkunsiderazzjoni, *inter alia*, jekk huwiex ikkonċernat każ individwali iżolat wiehed jew ħafna każijiet ("sensiela ta' każijiet") ta' problemi simili<sup>73</sup>.

85. Jekk istituzzjoni – bħalma hija l-Knisja Kattolika hawnhekk – tkun fil-pussess ta' għadd ta' proprjetajiet immobbli li kollha kemm huma jgawdu mill-eżenzjoni mit-taxxa inkwistjoni, il-vantaġġ kompetittiv tagħha huwa b'mod ċar oġġha minn dak li kapaċi tissuġġerixxi, *prima facie*, is-somma inkwistjoni fil-kawża prinċipali ta' EUR 23730.41 għal proġett ta' bini wiehed – hawnhekk ir-rinnovazzjoni tas-sala tal-iskola "La Inmaculada". Dan peress li, bħala fornitur ta' servizzi ta' tagħlim, fil-kalkolu tan-nefqa tagħha l-Knisja Kattolika tista' ġeneralment tikkunsidra l-vantaġġ li jinholqilha għall-binjiet skolastiċi kollha tagħha permezz tal-eżenzjoni mit-taxxa fuq il-kostruzzjoni, l-installazzjonijiet u x-xogħlijiet. Jekk wiehed iqis ukoll li l-Ftehim tal-1979 jipprevedi sensiela ta' eżenzjonijiet mit-taxxa oħrajn, dan il-vantaġġ huwa saħansitra iktar qawwi.

86. Barra minn hekk, skont ir-regola *de minimis* adottata mill-Kummissjoni Ewropea<sup>74</sup>, huma biss il-miżuri ta' għajjnuna li f'perijodu ta' tliet snin fiskali ma jaqbzux somma totali ta' EUR 200 000 li jitqiesu bħala "miżuri [...] li ma jissodisfawx il-kriterji [kollha] tal-Artikolu 107(1) tat-Trattat". L-eżenzjoni mit-taxxa inkwistjoni hawnhekk, kif speċifikata fil-Ftehim tal-1979, ma ggorrx tali

71 — Sentenza tal-21 ta' Marzu 1990, Il-Belġju vs Il-Kummissjoni ("Tubemeuse", C-142/87, EU:C:1990:125, punt 43), tal-24 ta' Lulju 2003, Altmark Trans u Regierungspräsidium Magdeburg (C-280/00, EU:C:2003:415, punt 81), tal-14 ta' Jannar 2015, Eventech (C-518/13, EU:C:2015:9, punt 68), u tal-21 ta' Dicembru 2016, Vervloet *et* (C-76/15, EU:C:2016:975, punt 107).

72 — Ara, f'dan ir-rigward, l-argumenti tiegħi iktar 'il fuq dwar il-kunċett ta' impriza, partikolarment il-punti 53 u 60 ta' dawn il-konklużjonijiet.

73 — Essenzjali għal dan hija s-sentenza tat-28 ta' Frar 1991, Delimitis (C-234/89, EU:C:1991:91, punti 19 sa 27), skont liema, waqt l-analiżi ta' effetti eventwalment antikompetittivi ta' ftehimiet bejn l-imprizi, għandu jittiehed inkunsiderazzjoni, b'mod sinjifikattiv, li fis-suq jeżistu "sensiela ta' kuntratti simili", li jistgħu jiġġeneraw "effett kumulattiv tal-eskluzjoni"; ara, barra minn hekk, is-sentenzi tas-27 ta' April 1994, Almelo (C-393/92, EU:C:1994:171, punt 37), u tas-26 ta' Novembru 2015, Maxima Latvija (C-345/14, EU:C:2015:784, punt 26); b'mod simili s-sentenza tal-11 ta' Settembru 2014, CB vs Il-Kummissjoni (C-67/13 P, EU:C:2014:2204, punt 79).

74 — Artikolu 3(1) u (2) tar-Regolament tal-Kummissjoni (UE) Nru 1407/2013, tat-18 ta' Dicembru 2013 dwar l-applikazzjoni tal-Artikoli 107 u 108 tat-Trattat dwar il-Funzjonament tal-Unjoni Ewropea dwar l-ghajjnuna *de minimis* (ĠU 2013, L 352, p. 1). Kif indikat fl-Artikolu 7(1) tiegħu, dan ir-regolament japplika wkoll għal għajjnuna mogħtija qabel id-dhul fis-seħh tiegħu.

restrizzjoni f'termini ta' zmien u ta' ammont u, skont l-Artikolu IV(1)(B) ta' dan il-ftehim, tapplika b'mod generali u minghajr restrizzjoni għall-kostruzzjonijiet, għall-installazzjonijiet u għax-xogħlijiet *kollha* tal-Knisja Kattolika fi Spanja. Konsegwentement, din l-eżenzjoni mit-taxxa ma tistax tibbenefika mir-regola *de minimis*.

c) Rizultat interim

87. Għalhekk, sakemm il-Congregación tkun attiva ekonomikament skont il-punti precedenti u għaldaqstant għandha titqies bhala impriza<sup>75</sup>, eżenzjoni mit-taxxa bħal dik ikkontestata fil-kawża prinċipali għandha tiġi kklassifikata bhala għajnuna mill-Istat li għaliha tapplika l-projbizzjoni tal-Artikolu 107(1) TFUE.

3. Il-konsegwenzi tal-eventwali klassifikazzjoni bhala għajnuna mill-Istat

88. Jonqos li tiġi diskussa l-kwistjoni dwar il-konsegwenzi li jistgħu jinholqu għall-kawża prinċipali minhabba l-klassifikazzjoni tal-eżenzjoni mit-taxxa kontenzjuża bhala għajnuna mill-Istat fi hdan it-tifsira tal-Artikolu 107(1) TFUE. Fil-fatt, mill-Artikolu 108 TFUE u mill-ewwel paragrafu tal-Artikolu 351 TFUE jistgħu jirrizultaw partikolaritajiet li għalihom għibed l-attenzjoni bis-shih partikolarment il-Gvern Spanjol. Sabiex il-qorti tar-rinviju tinghata risposta utli, finalment għandhom jiġu indirizzati fil-qosor dawn iż-żewġ dispożizzjonijiet u l-problemi li jirrizultaw minnhom<sup>76</sup>.

a) Fuq id-distinzjoni bejn għajnuna eżistenti u għajnuna ġdida fi hdan it-tifsira tal-Artikolu 108 TFUE

89. L-Artikolu 108 TFUE jagħmel distinzjoni bejn skemi ta' għajnuna eżistenti u għajnuna ġdida. Filwaqt li għajnuna ġdida ma tistax tkun imwettqa sakemm ma tkunx għet approvata mill-Kummissjoni [Artikolu 108(3) TFUE], l-iskemi ta' għajnuna eżistenti huma sempliċement sugġetti għal eżaminazzjoni kontinwa mill-Kummissjoni [Artikolu 108(1) TFUE]. Fil-qosor, għal għajnuna ġdida konsegwentement japplika obbligu ta' notifika u projbizzjoni dwar l-implementazzjoni fejn, f'każ ta' ksur, l-għoti tal-għajnuna għandu jitqies illegali<sup>77</sup>, filwaqt li skemi ta' għajnuna eżistenti jistgħu jiġu implementati b'mod regolari sakemm il-Kummissjoni ma tkunx ikkonstatat l-irregolarità tagħhom<sup>78</sup>.

90. Dan ifisser li, f'każ li fir-rigward tal-eżenzjoni mit-taxxa inkwistjoni hija kkonċernata skema ta' għajnuna eżistenti fis-sens tal-Artikolu 108(1) TFUE, il-qorti tar-rinviju ma tistax tikklassifika l-konċessjoni tagħha bhala illegali, sakemm il-Kummissjoni ma tkunx iddikjaratha bhala inkompatibbli mas-suq intern.

91. *Prima facie*, il-preżunzjoni ta' skema ta' għajnuna eżistenti hija msaħħa bil-fatt li l-Ftehim tal-1979 joriġina minn zmien qabel l-adeżjoni ta' Spanja fil-Komunitajiet Ewropej; kif huwa magħruf, din l-adeżjoni ma saritx qabel l-1986.

75 — Ara l-punti 36 sa 60, iktar 'il fuq, ta' dawn il-konklużjonijiet.

76 — Dwar in-neċessità li l-qorti tar-rinviju tinghata risposta utli filwaqt li, fejn hemm bżonn, jiġu diskussi wkoll aspetti tad-dritt tal-Unjoni li ma humiex esplicitament is-sugġett tat-talba għal deċiżjoni preliminari, ara s-sentenzi tat-12 ta' Diċembru 1990, SARPP (C-241/89, EU:C:1990:459, punt 8), tat-2 ta' Diċembru 2009, Aventis Pasteur (C-358/08, EU:C:2009:744, punt 50), tat-18 ta' Diċembru 2014, Centre public d'action sociale d'Ottignies-Louvain-La-Neuve (C-562/13, EU:C:2014:2453, punt 37), u tas-17 ta' Diċembru 2015, Neptune Distribution (C-157/14, EU:C:2015:823, punti 33 u 34).

77 — Sentenzi tal-14 ta' Frar 1990, Franza vs Il-Kummissjoni (C-301/87, EU:C:1990:67, punt 17), tat-12 ta' Frar 2008, Centre d'exportation du livre français (C-199/06, EU:C:2008:79, punti 36 u 37), tal-21 ta' Novembru 2013, Deutsche Lufthansa (C-284/12, EU:C:2013:755, punti 25 u 26), u tal-11 ta' Novembru 2015, Klausner Holz Niedersachsen (C-505/14, EU:C:2015:742, punti 18 u 19).

78 — Sentenzi tal-15 ta' Marzu 1994, Banco Exterior de España (C-387/92, EU:C:1994:100, punt 20), tat-18 ta' Lulju 2013, P (C-6/12, EU:C:2013:525, punt 36), u tas-26 ta' Ottubru 2016, DEI vs Il-Kummissjoni (C-590/14 P, EU:C:2016:797, punt 45).



92. İzda għall-kategorizzazzjoni ta' miżura bħala skema ta' għajjnuna eżistenti jew bħala għajjnuna ġdida għandu jkun determinanti biss il-mument li fih tibda, jew ikun hemm theddida li tibda, distorsjoni għall-kompetizzjoni marbuta mal-għajjnuna<sup>79</sup>. F'dan il-każ tali distorsjoni għall-kompetizzjoni ma setgħetx issehh qabel l-1988, meta Spanja introduċiet it-taxxa fuq il-kostruzzjoni, l-installazzjonijiet u x-xogħlijiet. F'dan il-mument Spanja kienet diġà membru tal-Komunitajiet Ewropej.

93. Għaldaqstant, eżenzjoni mit-taxxa bħal dik inkwistjoni hawnhekk ma tistax tiġi kklassifikata bħala skema ta' għajjnuna eżistenti iżda għandha tiġi kkunsidrata bħala għajjnuna ġdida. Konsegwentement, l-Artikolu 108 TFUE ma jipprekludix lill-qorti tar-rinviju milli tassumi konċessjoni ta' għajjnuna illegali fil-kawża prinċipali.

b) Fuq it-teħid inkunsiderazzjoni tal-Artikolu 351 TFUE fir-rigward tal-Ftehim tal-1979

94. Finalment jonqos li jiġi mistharreġ jekk l-Artikolu 351 TFUE jippermettix lill-qorti tar-rinviju, jew saħansitra jekk jobbligahix, tidderoga, fil-kawża prinċipali, mill-projbizzjoni tal-għajjnuna mill-Istat skont l-Artikolu 107(1) TFUE u tagħti lill-Knisja Kattolika l-eżenzjoni mit-taxxa kontenzjuża, saħansitra anki jekk fil-verità tkun ikkonċernata għajjnuna mill-Istat illegali.

95. Kif speċifikat fl-ewwel paragrafu tal-Artikolu 351 TFUE, id-drittijiet u l-obbligi li jirriżultaw minn konvenzjoni rregolata mid-dritt internazzjonali pubbliku, li Stat Membru jkun ikkonkluda ma' pajjiż terz qabel l-adeżjoni tiegħu mal-Unjoni, ma jintlaqtux mid-dritt tal-Unjoni.

96. L-Artikolu 351 TFUE għandu portata ġenerali u jgħodd għall-konvenzjonijiet internazzjonali kollha li jistgħu jaffettwaw l-applikazzjoni tad-dritt tal-Unjoni, irrispettivament mis-sugġett tagħhom<sup>80</sup>. Għalhekk, din id-dispożizzjoni fil-fatt hija applikabbli wkoll fir-rigward tal-Ftehim tal-1979.

97. Madankollu, mill-Artikolu 351 TFUE ma jirriżultax *obbligu* li ssir deroga minn dispożizzjonijiet tad-dritt tal-Unjoni bhall-Artikolu 107(1) TFUE. Għall-kuntrarju, l-Istati Membri għandhom sempliċement jingħataw il-*possibbiltà* li jharsu kwalunkwe obbligi taht id-dritt internazzjonali pubbliku adottati qabel l-adeżjoni tagħhom mal-Unjoni<sup>81</sup> filwaqt li, fejn hemm bżonn, issir deroga mid-dispożizzjonijiet tad-dritt tal-Unjoni sabiex jintlaħaq dan l-għan<sup>82</sup>. Min-naħa l-oħra, fejn il-konvenzjoni rregolata mid-dritt internazzjonali pubbliku inkwistjoni tippermetti li l-Istat Membru jkollu margni ta' diskrezzjoni, dan irid juża dan il-margni b'tali mod li jikkonforma mad-dritt tal-Unjoni<sup>83</sup>.

98. Fi kwalunkwe każ, ma huwiex il-kompitu tal-Qorti tal-Ġustizzja, iżda tal-qorti nazzjonali, li tikkonstata l-ambitu tal-obbligi taht id-dritt internazzjonali pubbliku li jirriżultaw għal Spanja mill-Ftehim tal-1979<sup>84</sup>.

79 — F'dan is-sens ara l-konklużjonijiet tiegħi fil-kawża Vervloet *et* (C-76/15, EU:C:2016:386, punt 115), fir-rigward tal-kwistjoni dwar meta għajjnuna ġdida għandha tiġi kkunsidrata bħala "stabbilita" jew "imwettqa" fis-sens tal-Artikolu 108(3) TFUE. L-istess kriterju relatat mal-bidu tad-distorsjoni għall-kompetizzjoni jista' jintuża wkoll għad-distinzjoni bejn għajjnuna ġdida u skemi ta' għajjnuna eżistenti.

80 — Sentenzi tal-14 ta' Ottubru 1980, Burgoa (812/79, EU:C:1980:231, punt 6), u tat-2 ta' Awwissu 1993, Levy (C-158/91, EU:C:1993:332, punt 11).

81 — Sentenzi tat-28 ta' Marzu 1995, Evans Medical u Macfarlan Smith (C-324/93, EU:C:1995:84, punt 27), tal-14 ta' Jannar 1997, Centro-Com (C-124/95, EU:C:1997:8, punt 56), u tal-21 ta' Diċembru 2011, Air Transport Association of America *et* (C-366/10, EU:C:2011:864, punt 61).

82 — F'dan is-sens is-sentenzi tal-14 ta' Jannar 1997, Centro-Com (C-124/95, EU:C:1997:8, punt 61), u tat-3 ta' Settembru 2008, Kadi u Al Barakaat International Foundation vs Il-Kunsill u Il-Kummissjoni (C-402/05 P u C-415/05 P, EU:C:2008:461, punt 301).

83 — Sentenza tat-28 ta' Marzu 1995, Evans Medical u Macfarlan Smith (C-324/93, EU:C:1995:84, punt 32).

84 — Sentenzi tat-2 ta' Awwissu 1993, Levy (C-158/91, EU:C:1993:332, punt 21), tat-28 ta' Marzu 1995, Evans Medical u Macfarlan Smith (C-324/93, EU:C:1995:84, punt 29), u tal-14 ta' Jannar 1997, Centro-Com (C-124/95, EU:C:1997:8, punt 58).

99. Għaldaqstant, il-qorti tar-rinviju ser ikollha teżamina jekk l-Artikolu IV(1)(B) tal-Ftehim tal-1979 jistabbilixxix, b'mod imperattiv, li l-Knisja Kattolika *trid tigi eżentata b'mod generali* mit-taxxa fuq il-konstruzzjoni, l-installazzjonijiet u x-xogħlijiet, għall-binjiet *kollha* tagħha fi Spanja – anki dawk li huma kompletament jew parzjalment iddedikati għal attività ekonomika. Huwa biss f'dan il-każ li jeżisti kunflitt mal-projbizzjoni ta' għajjnuna mill-Istat skont l-Artikolu 107(1) TFUE, u hawnhekk biss l-ewwel paragrafu tal-Artikolu 351 TFUE jippermetti lill-qorti tar-rinviju tidderoga mill-Artikolu 107(1) TFUE waqt is-soluzzjoni tal-kawża prinċipali.

100. B'mod marginali ninnota li, kif stabbilit flit-tieni paragrafu tal-Artikolu 351 TFUE, l-Istat Spanjol, f'każ bħal dak inkwistjoni, għandu l-obbligu li japplika l-miżuri opportuni sabiex titneħħa inkompatibbiltà eventwali tal-Artikolu IV(1)(B) tal-Ftehim tal-1979 mad-dispożizzjonijiet tad-dritt tal-Unjoni dwar għajjnuna mill-Istat. L-ewwel nett, Spanja jkollha tagħmel użu b'mod attiv mill-mekkaniżmu għas-soluzzjoni tat-tilwim, kif stabbilit fl-Artikolu VI tal-Ftehim, sabiex – għall-inqas għall-gejjieni – tasal, bi qbil mas-Santa Sede, għal interpretazzjoni tal-Artikolu IV(1)(B) tal-Ftehim li hija kompatibbli mad-dritt tal-Unjoni u partikolarment mal-Artikolu 107(1) TFUE. Fil-każ li dan l-approċċ ma jwassalx għal soluzzjoni, li tkun konformi mad-dritt tal-Unjoni, fi żmien adegwat, Spanja jkollha tikkancella dan il-ftehim<sup>85</sup>.

#### 4. Sommarju

101. Bħala konklużjoni, nista' nikkonstata:

Eżenzjoni mit-taxxa bħal dik inkwistjoni hawnhekk ma tmurx kontra l-projbizzjoni tal-għajjnuna mill-Istat fis-sens tal-Artikolu 107(1) TFUE, sa fejn huwa kkonċernat bini tal-iskola li jintuża mill-Knisja Kattolika għall-provvista tas-servizzi ta' taġġim fil-qafas tal-missjoni soċjali, kulturali u edukattiva tagħha. Min-naħa l-oħra, tali eżenzjoni mit-taxxa tikkostitwixxi għajjnuna mill-Istat ipprojbita skont l-Artikolu 107(1) TFUE, sa fejn il-bini kkonċernat jintuża għal skopijiet kummerċjali awtentici.

#### VI – Konklużjoni

102. Fl-isfond tal-argumenti esposti iktar 'il fuq, nipproponi li l-Qorti tal-Ġustizzja tagħti r-risposta segwenti għat-talba għal deċiżjoni preliminari tal-Juzgado de lo Contencioso-administrativo n° 4 de Madrid (qorti amministrattiva Nru 4 ta' Madrid):

Eżenzjoni mit-taxxa fuq il-konstruzzjoni, l-installazzjonijiet u x-xogħlijiet, bħal dik li għandha dritt għaliha l-Knisja Kattolika skont il-Ftehim tat-3 ta' Jannar 1979 bejn l-Istat Spanjol u s-Santa Sede dwar affarijiet ekonomiċi, ma tmurx kontra l-projbizzjoni tal-għajjnuna mill-Istat fis-sens tal-Artikolu 107(1) TFUE, sa fejn din tikkonċerna bini tal-iskola li l-Knisja Kattolika ma tużax għall-provvista kummerċjali ta' servizzi ta' taġġim, iżda għall-provvista ta' servizzi ta' taġġim fil-qafas tal-missjoni soċjali, kulturali u edukattiva tagħha.

85 — Sentenzi tal-14 ta' Settembru 1999, Il-Kummissjoni vs Il-Belġju (C-170/98, EU:C:1999:411, punt 42), kif ukoll tal-4 ta' Lulju 2000, Il-Kummissjoni vs Il-Portugall (C-62/98, EU:C:2000:358, punt 49) u Il-Kummissjoni vs Il-Portugall (C-84/98, EU:C:2000:359, punt 58).